

# زندگی کے میتھی لمحات

شیخُ العرب عارفُ اللہِ مُحَمَّدُ زَمَانَہٗ حَضْرَتُ اَقْدَسَ مَوْلَانَا شاہ حَکِيمُ مُحَمَّدُ سَلَامُ خَسْرَانِیْ رَضِیَ اللہُ تَعَالَیٰ عَنْہُ

خانقاہِ امدادیہ آہشرقیہ: گلشنِ تعالیٰ بیانی



سلسلہ مواعظ حسنہ نمبر ۲۷

# زندگی کے قیمتی لمحات

شیخُ الْعَرَبِ عَلَّا فُبِاللَّهِ مُحَمَّدٌ زَمَانَهُ  
وَالْعَجَمُ

حضرت اقدس مولانا شاہ حکیم محمد سالم خاں صاحب

حسب ہدایت و ارشاد

حلیم الامم حضرت اقدس مولانا شاہ حکیم محمد سالم ظہیر صاحب

محبت تیر صدقہ ہے  
تمہیں تیر نہ رازوں کے  
جوئیں نہ رکتا ہوں خزانے تیر رازوں کے

بفیضِ صحبتِ ابرار یہ درِ محبت ہے  
بہ اُمیدِ نصیحت و ستواسکی اشاعر ہے

# انتساب

شیخ العرب<sup>ع</sup> باللہ مجذوب زمانہ حضرت اقدس مولانا شاہ حکیم محمد الحنفی صاحب<sup>ر</sup>  
والعجم<sup>ع</sup> حضرت عارف باللہ مجذوب زمانہ حضرت اقدس مولانا شاہ حکیم محمد الحنفی صاحب<sup>ر</sup>

کے ارشاد کے مطابق حضرت والد<sup>ع</sup> کی جملہ تصانیف و تالیفات

محی السنہ حضرت مولانا شاہ ابرار الحق صاحب<sup>ر</sup>

اور

حضرت اقدس مولانا شاہ عبدالغفرانی صاحب<sup>ر</sup> پھونپوری<sup>ع</sup>

اور

حضرت مولانا شاہ محمد احمد صاحب<sup>ر</sup>

کی

صحابتوں کے فیوض و برکات کا مجموعہ ہیں

## ضروری تفصیل

وعظ : زندگی کے قیمتی لمحات

واعظ : عارف باللہ مجدد زمانہ حضرت مولانا شاہ حکیم محمد اختر صاحب حَفَظَ اللَّهُ عَنْهُ

تاریخ وعظ : ۲۰ صفر المظفر ۱۴۳۱ھ مطابق ۱۶ جون ۱۹۹۸ء، بروز جمعہ

مقام : مسجد اشرف خانقاہ امدادیہ، اشرفیہ

مرتب : حضرت سید عشرت جیل میر صاحب مد ظله<sup>ر</sup> (غایفہ مجاز بیت حضرت والا حَفَظَ اللَّهُ عَنْهُ)

تاریخ اشاعت : ۳ شعبان المظفر ۱۴۳۳ھ مطابق ۲۱ مئی ۱۹۱۵ء، بروز جمعرات

زیر اهتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی

پوسٹ بکس: ۱۱۱۸۲؛ رابطہ: +92.21.34972080، +92.316.7771051،

ای میل: khanqah.ashrafia@gmail.com

ناشر : کتب خانہ مظہری، گلشن اقبال، بلاک نمبر ۲، کراچی، پاکستان

### قارئین و محبین سے گزاراں

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شائع کردہ تمام کتابوں کی ان کی طرف منسوب ہونے کی خدامت دیتا ہے۔ خانقاہ امدادیہ اشرفیہ کی تحریری اجازت کے بغیر شائع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروفیشنل معاہدی ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازاہ کرم مطلع فرمائیں تاکہ آئینہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نبیرہ و غایفہ مجاز بیت حضرت والا حَفَظَ اللَّهُ عَنْهُ

ناظم شعبہ نشر و اشاعت، خانقاہ امدادیہ اشرفیہ

## عنوانات

۶	معرفتِ الہیہ کا ذریعہ .....
۷	وجودِ باری تعالیٰ پر ایک دیہاتی کا استدلال .....
۷	دلیلِ لٹھ .....
۸	کائنات کے آٹو میک وجود کے احتمانہ نظریہ کی تردید .....
۸	متشوی میں ایمان بالغیب کے نظائر .....
۱۱	ذکر اللہ کی برکات و ثمرات .....
۱۲	وین پر ثابت قدی ذکر اللہ پر موقف ہے .....
۱۲	شخ کے تین حق .....
۱۳	ترکیہ کے معانی .....
۱۳	ذکر اللہ کی طاقت کی مثال .....
۱۵	ذکر کا سب سے بڑا انعام .....
۱۶	حضرت ابی ابن کعب رضی اللہ تعالیٰ عنہ کا واقعہ .....
۱۷	ذکر اللہ کی تاثیر .....
۲۰	علامہ سید سلیمان ندوی کا واقعہ .....
۲۱	ذکر اللہ میں شخ کے مشورے کی ضرورت .....
۲۱	غیر اللہ کی زنجیریں کیسے ٹوٹی ہیں؟ .....
۲۲	اللہ کے نام کی مٹھاس کا کوئی ہمسر نہیں .....
۲۳	تفسیر آیت إِنَّ الَّذِينَ قَاتَلُوا رَبِّنَا اللَّهَ...الخ .....
۲۴	فرشته انسانوں پر کس کس وقت اترتے ہیں؟ .....
۲۴	خوف خدا میں امن و سکون کی عجیب مثال .....
۲۵	حافظتِ نظر کا ایک عجیب فائدہ .....
۲۸	دنیا میں فرشتوں کے ذمہ اہل اللہ کی خدمات .....
۲۸	تفسیر آیت وَكُمْ فِيهَا مَا تَشَاءُ هِيَ أَنْفُسُكُمْ...الخ .....
۲۹	آیت مبارکہ میں خَفُودِ رَّحِیْم کے نُزول کی حکمت .....
۳۰	دعوتِ اہل اللہ میں عمل صارخ کی اہمیت .....
۳۱	برائی کا بدلہ بیکی سے دینے کے فائد .....
۳۱	شیطانی وساوس کا علاج .....
۳۲	شیطان کے مقابلے میں اللہ تعالیٰ سے پناہ مانگنے کی حکمت .....
۳۳	نفس و شیطان کو خلاست دینے کا نسخہ .....

# زندگی کے قیمتی لمحات

الْحَمْدُ لِلّٰهِ وَكَفٰ وَسَلَامٌ عَلٰى عِبَادِهِ الَّذِينَ اصْطَفَى، آمَّا بَعْدُ  
 فَاعُوذُ بِاللّٰهِ مِن الشَّيْطَنِ الرَّجِيمِ  
 بِسْمِ اللّٰهِ الرَّحْمٰنِ الرَّحِيمِ

إِنَّ الَّذِينَ قَالُوا رَبُّنَا اللّٰهُ ثُمَّ اسْتَقَامُوا تَنَزَّلَ عَلٰيهِمُ الْمَلِكَةُ الْأَلَّا تَخَافُوْا  
 وَلَا تَحْرِنُوْا وَلَا بَشِّرُوْا بِالْجَنَّةِ الَّتِي كُنْتُمْ تُوعَدُوْنَ ﴿١﴾ نَحْنُ أَوْلَئِكُمُ الْمُّؤْمِنُوْا  
 الدُّنْيَا وَفِي الْآخِرَةِ وَنَكْمُ فِيهَا مَا تَشَهِّدِي أَنفُسُكُمْ وَنَكْمُ فِيهَا  
 مَا تَدَعُوْنَ ﴿٢﴾ نُزُلًا مِنْ غَفُورٍ رَّحِيمٍ ﴿٣﴾ وَمَنْ أَحْسَنْ قَوْلًا مِنْ دَعَا إِلٰى اللّٰهِ  
 وَعَمِلَ صَالِحًا وَقَالَ إِنِّي مِنَ الْمُسْلِمِيْنَ ﴿٤﴾ وَلَا تَسْتَوِي الْحَسَنَةُ  
 وَلَا السَّيِّئَةُ إِدْفَعُ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهِ عَدَاؤُهُ كَانَ  
 وَلِيٌّ حَبِيْمٌ ﴿٥﴾ وَمَا يُلْقَهَا إِلَّا الَّذِينَ صَدَرُوا وَمَا يُلْقَهَا إِلَّا ذُوْ حَظٍ عَظِيمٍ ﴿٦﴾  
 وَإِمَّا يَنْزَغَنَّكَ مِنَ الشَّيْطَنِ نَزْغٌ فَاسْتَعِذُ بِاللّٰهِ إِنَّهُ هُوَ السَّمِيعُ الْعَلِيمُ ﴿٧﴾

اللّٰہ سجادہ و تعالیٰ قرآن پاک کے پارہ نمبر ۲۳، سورہ حم السجدہ کے چوتھے دو کوئی میں ارشاد فرماتے ہیں کہ جن لوگوں نے اقرار کیا کہ ہمارا رب صرف اللّٰہ ہے۔ آیت شریفہ میں رَبُّنَا کو مقدم فرمایا، ورنہ عبارت یہ بھی ہو سکتی تھی أَللّٰهُ رَبُّنَا کہ اللّٰہ ہمارا رب ہے، لیکن اللّٰہ تعالیٰ نے اسلوب بیان میں رَبُّنَا کو مقدم فرمایا۔ اس تقدیم کی دو مصلحتیں ہیں: پہلی مصلحت یہ ہے کہ أَللّٰهُ مبتداً اور رَبُّنَا خبر ہے، اللّٰہ تعالیٰ نے خبر کو مقدم فرمایا تاکہ حصر کے معنی پیدا ہو جائیں، اس لیے حضرت حکیم الامت رحمۃ اللّٰہ علیہ نے تفسیر بیان القرآن میں رَبُّنَا اللّٰہ



کے ترجمہ میں لفظ صرف کو بڑھادیا ہے یعنی جنہوں نے اقرار کر لیا کہ ہمارا رب حقیقی صرف اللہ ہے۔ اس تقدیم سے حصر کے معنی پیدا ہو گئے۔

## معرفتِ الہبیہ کا ذریعہ

دوسری حکمت یہ ہے کہ اللہ کو پہچاننے کے لیے سب سے بڑا ذریعہ اللہ تعالیٰ کی پرورش کو سوچنا ہے۔ ماں باپ کو پہچانا جاتا ہے ان کی پرورش اور ان کی شفقت و رحمت کے ذریعے سے، اللہ تعالیٰ نے بھی اپنی ربوبیت کے بہت سے ایسے اسباب پیدا فرمائے جس میں غیر خدا کا دخل نہیں، اور کوئی یہ دعویٰ نہیں کر سکتا کہ اُس ربوبیت میں اللہ کے علاوہ کوئی اور بھی شامل ہے۔ ماں باپ کی پرورش میں پھر بھی شبہ لگ سکتا ہے، کیوں کہ کبھی بغیر ماں باپ کے بھی اللہ تعالیٰ پرورش فرمادیتے ہیں۔ بعض اوقات بے اولاد لوگ کسی کا بچہ گود لے لیتے ہیں تو وہ بچہ نادانی سے سمجھتا ہے کہ یہی میرے ماں باپ ہیں، لیکن اللہ تعالیٰ نے ایسے بہت سے ربوبیت کے اسباب پیدا فرمائے جس میں کسی مخلوق کا دخل نہیں ہے، نہ ہی مخلوق یہ کہہ سکتی ہے کہ میں اللہ تعالیٰ کی ربوبیت میں شریک ہوں، مثلاً کھیتوں میں سورج کی گرمی سے غلہ پکانا اور اس کے لیے سورج نکالنے اور غروب کرنے کو اللہ تعالیٰ نے اپنے ذمہ لیا ہوا ہے۔ باطل خداوں نے بھی نہیں کہا کہ میں اس سورج کا خالق ہوں اور یہ سورج میرے نظام قدرت کے تحت نکلتا اور ڈوبتا ہے، کیوں کہ جانتے تھے کہ سورج ہماری دسترس سے باہر ہے، ہمارا ہاتھ اس تک نہیں پہنچ سکتا۔ یہی وجہ ہے کہ مخلوق کا ہاتھ جہاں لگتا ہے وہاں فتنی خرابی بھی ہو جاتی ہے۔ ایک پورٹ پر اعلان ہوتا ہے کہ فتنی خرابی کی وجہ سے کوئی جانے والی فلاٹ دو گھنٹے لیٹ ہے۔ لیکن آپ نے کبھی یہ نہیں سننا ہوا گا کہ جریئل علیہ السلام نے اعلان فرمایا ہو کہ فتنی خرابی کی وجہ سے آج سورج دو گھنٹے لیٹ نکلے گا، کیوں کہ فرشتے اس کے اسکرو (Screw) ٹائٹ کر رہے ہیں۔ ایسا کبھی آپ نے سنا ہے؟ اس سے اللہ تعالیٰ کی شان اور قدرت کا پتا چلتا ہے جس نے پہاڑوں، سمندروں، ستاروں اور سورج چاند کو اس طرح بنایا، جس سے انسان کو شبہ بھی نہ ہو کہ ہماری پرورش میں اللہ تعالیٰ کے سوا کوئی اور بھی شریک ہے۔ غلہ کا پیدا ہونا سورج پر ہے، بارش کو بھی اللہ نے اپنے قبضہ قدرت میں رکھا ہے۔ مون سون ہواؤں، پہاڑوں اور

سمندروں کو بھی اللہ نے اپنے قبصہ قدرت میں رکھا ہے۔ غرض کائنات کی کوئی شے اللہ تعالیٰ کی قدرت سے باہر نہیں، **اللہ اَعْلَم** کو اس لیے مقدم کیا کہ اگرچہ تم ہمیں تو نہیں دیکھتے ہو مگر ہماری پروش کے اسباب کو تو دیکھتے ہو، ہمیں پہچانے کے لیے یہی کافی ہیں۔

## وجو دباری تعالیٰ پر ایک دیہاتی کا استدلال

کسی دیہاتی سے پوچھا گیا کہ تم نے خدا کو کیسے پہچانا؟ گاؤں کے رہنے والے اس بدو دیہاتی نے ایسا جواب دیا کہ مفسرین نے تفسیروں میں اس دیہاتی کا جواب نقل کیا۔ اس نے کہا کہ **أَلْبُرُّةُ تَدْلُّ عَلَى التَّبَعِيْدِ** اونٹ کی میگنیاں تو اونٹ کے وجود پر دلالت کرتی ہیں کہ ابھی ادھر سے اونٹ گیا ہے، پھر زمین اور آسمان، سورج اور چاند اپنی رفتار سے اللہ تعالیٰ کے وجود کی نشاندہی نہیں کریں گے۔

کہے دیتی ہے شوخی نقش پا کی

ابھی اس راہ سے کوئی گیا ہے

## دلیل لڑھ

مجھے مولانا ادریس صاحب کاندھلوی رحمۃ اللہ علیہ کی دلیل لڑھ یاد آگئی جو اللہ تعالیٰ کے وجود پر انہوں نے بیان کی ہے۔ حضرت مولانا ادریس صاحب کاندھلوی رحمۃ اللہ علیہ بہت بڑے محدث، جامعہ اشرفیہ لاہور کے شیخ الحدیث اور بڑے بڑے علماء کے استاد تھے، فرماتے ہیں کہ ایک بزرگ **اللہ اَللّه** کرتے ہوئے جا رہے تھے۔ ایک منکرِ خداد ہر یہ نے کہا کہ مولانا کہاں ہیں اللہ میاں؟ خواہ مخواہ دھوکے میں پڑے ہوئے ہو۔ اس بزرگ نے فرمایا: تم بے وقوف ہو جو اللہ کا انکار کرتے ہو۔ سارا نظام عالم اللہ کے وجود سے چل رہا ہے، پھر تم ایسی قدرت کا انکار کرتے ہو؟ اس شخص نے کہا یہ سب تمہارے خیالات ہیں، سارے عالم کا نظام میگنٹ سے چل رہا ہے، بس اس بزرگ نے اپنی لاٹھی اس کی کھوپڑی پر مار دی۔ اس نے کہا کہ آپ نے لاٹھی کیوں ماری؟ جب آپ کو جواب نہ آیا تو آپ نے لاٹھی چلا دی۔ بزرگ نے کہا کہ میں نے تو نہیں چلائی۔ دہر یہ نے کہا کہ میں اپنی آنکھوں سے دیکھ رہا ہوں کہ آپ ہی نے

لاٹھی چلائی ہے اور میرے سر پر ماری ہے۔ اس بزرگ نے فرمایا کہ تم ہی نے تو ابھی کہا تھا کہ سارا عالم مینٹ سے چل رہا ہے، لہذا تیری کھوپڑی میں جو مینٹ تھا اس نے میری لاٹھی کو کھینچ لیا ہے۔ اگر میری لاٹھی کا مینٹ زیادہ ہوتا تو تیری کھوپڑی اکھڑ کر میری لاٹھی پر آکر فٹ ہو جاتی۔ بس اس شخص کو اللہ کے وجود کا لیقین آگیا۔ بزرگ نے فرمایا کہ جب ایک لاٹھی بغیر چلانے والے کے نہیں چل سکتی، تو سارا نظام عالم بغیر چلانے والے کے کیسے چل سکتا ہے؟

## کائنات کے آٹو میٹک وجود کے احتمانہ نظریہ کی تردید

اگر کوئی آدمی یہ کہے کہ اس مکان کے درود یوار، چھت اور پنکھے، غرض سارے اجزاءِ ادھر ادھر پڑے تھے، اچانک ایک آندھی آئی اور سریہ فیکٹری سے سریہ اڑ کر آیا اور سینٹ فیکٹری سے سینٹ کی بوریاں اڑ کر آئیں اور مکان کے درود یوار اور چھت خود بخود بن گئی، اس کے بعد سنگِ مرمر کے ٹکڑے کسی دوکان سے اڑ کے آئے اور خود بخود چھت اور دردیوار میں فٹ ہو گئے اور پنکھے کے پر بھی خود بخود اڑ کے فٹ ہو گئے اور ایسی ہوا یعنی چلتی رہیں کہ اس سے اسکرو بھی ٹائٹ ہو گئے۔ آپ ایسے شخص کو نفیتی ڈاکٹر یا کسی دماغی اسپیشلٹ کے پاس لے جائیں گے کہ اس کا دماغ صحیح نہیں ہے۔ تو ایک معمولی سی چھت کے لیے آپ کے اندر عقل آگئی کہ آپ اسے دماغ کی خرابی پر محمول کرتے ہوئے اسے دماغ کے ڈاکٹر کے پاس لے جا رہے ہیں، لیکن جو شخص سورج، چاند، ستاروں، سمندروں اور پہاڑوں کے تمام نظام کو دیکھ کر بھی لیقین نہیں کرتا کہ اتنی بڑی دنیا جو گول ہے، بغیر تھوئی کھمبے کے ہے، اس کا بنانا والا بھی کوئی نہ کوئی ضرور ہے۔ جس طرح ہر مصنوع چیز کے لیے صانع کا ہونا ضروری ہے، اسی طرح ہر متحرک چیز کے لیے محرك کا ہونا بھی ضروری ہے۔

## مثنوی میں ایمان بالغیب کے نظائر

مولانا رومی رحمۃ اللہ علیہ فرماتے ہیں کہ اندھیری رات میں کالی چیونٹی سفید رنگ کا دانہ لیے جا رہی تھی۔ دانہ تو سفید تھا لیکن رات اندھیری تھی، کالا پھر تھا، کالی چیونٹی تھی، دانہ تو چلتا ہوا نظر آرہا تھا لیکن چیونٹی نظر نہیں آرہی تھی۔ اگر کوئی دہر یہ قسم کا بے وقوف انسان

ہو تو وہ مبینی کہے گا کہ دانہ خود بخود چل رہا ہے، لیکن اگر روشنی آجائے تو دیکھئے گا کہ ارے! یہ تو چیزوں نئی چل رہی تھی۔ ایسے ہی جتنے منکر یعنی خدا ہیں سب حقاء ہیں۔ احمد کی جمع حقاء ہے جیسے حکیم کی جمع حکماء، طبیب کی اطباء۔ تو جتنے حقاء ہیں وہ صرف چیزوں نئیوں کا دانہ دیکھتے ہیں، چیزوں نئیوں پر نظر نہیں جاتی، اساب کو دیکھتے ہیں مسبب الاسباب تک ان کی رسائی نہیں ہوتی، کائنات کو دیکھتے ہیں خالق کائنات تک ان کی رسائی نہیں ہوتی۔ مولانا رومی رحمۃ اللہ علیہ فرماتے ہیں کہ اللہ تعالیٰ نے سارے عالم میں اپنے وجود کی نشانیاں بکھیر کر پہلے ہی پرچہ آٹ کر دیا ہے اور پھر ایمان بالغیب کا اعلان کر دیا کہ ان نشانیوں کو دیکھ کر ہم پر بغیر دیکھے ایمان لاو، کیوں کہ یہ نشانیاں ہمارے وجود کے ناقابلِ رد دلائل ہیں۔ ان نشانیوں کے مشاہدے کے بعد کوئی کافر یہ نہیں کہہ سکتا کہ اگر اللہ تعالیٰ اپنے آپ کو دکھادیتے تو آج کوئی کافرنہ ہوتا۔ اگر دکھادیتے تو امتحان کسی چیز کا ہوتا؟ کیوں کہ ایمان بالغیب کا یہ پرچہ ذرا بھی مشکل نہیں ہے، نہایت آسان ہے۔ اللہ تعالیٰ مولانا رومی رحمۃ اللہ علیہ کو جزائے خیر دے۔ فلسفہ کے جتنے بھی ماہر فلاسفہ ہیں مولانا سب کے استاد ہیں۔ مولانا رومی رحمۃ اللہ علیہ فرماتے ہیں کہ اللہ تعالیٰ نے تمہارے جسم کے اندر بہت سی چیزیں رکھی ہیں، جن کو بغیر دیکھے تم ان پر ایمان لاتے ہو تاکہ تم کو اللہ پر ایمان لانے میں مشکل نہ ہو اور اس پرچہ کو بھی تم مشکل نہ سمجھو۔ تمہارے جسم میں وہ کیا چیزیں ہیں جن پر تم بغیر دیکھے ایمان لاتے ہو:

۱) تم کہتے ہو کہ خدا کی قسم! آج دل بڑا خوش ہے۔ بتاؤ! تم نے کبھی خوشی کو دیکھا ہے؟ ہمیشہ ہنسنے یا مسکرانے سے خوشی پر استدلال کیا ہے، لیکن میں پوچھتا ہوں کہ کسی نے خوشی کو دیکھا ہے؟ کس رنگ کی ہوتی ہے خوشی؟ اس میں دم ہے، چونچ ہے، پنج ہیں، کیا میٹریل ہے اس کا؟ آپ یقیناً نہیں بتاتے، لیکن آپ قسم کھا سکتے ہیں کہ خدا کی قسم! مجھ کو اپنی خوشی پر اتنا یقین ہے کہ میں اسے محسوس کر رہا ہوں۔

معلوم ہوا کہ آپ اپنے محسوسات اور مشاہدات میں سے بہت سی چیزیں دیکھتے تو نہیں ہیں، مگر ان پر اتنا یقین رکھتے ہیں کہ قسم تک اٹھائیتے ہیں۔ ایک مثال ہو گئی کہ آج تک کسی نے خوشی کو نہیں دیکھا، لیکن آٹھارِ خوشی سے استدلال کرتے ہیں، چہرہ مسکراتا ہوا دیکھا اور یقین آگیا کہ ماشاء اللہ آپ تو آج ہشاش بشاش نظر آتے ہیں۔



## زندگی کے قیمتی لمحات

۲) ایسے ہی کسی کا چہرہ غم زدہ دیکھا اور آنکھوں میں آنسو دیکھے تو اس کے غم پر یقین آگیا، حالاں کہ کبھی غم اور آنسو مگر مجھ کے بھی ہوتے ہیں، کبھی پیاز لگا کر مصنوعی آنسو بھی انسان نکال لیتا ہے۔ ناظم آباد میں ایک شخص ہمارے یہاں آیا اور رورہ کر اپنی غربتی ظاہر کرنے لگا۔ ہم نے اس کی کچھ مدد کر دی۔ مگر میر ادل کھٹکا کہ اس کے آنسو مصنوعی ہیں۔

ایک آدمی کو اس کے پیچھے لگا دیا کہ آگے جا کے دیکھو کہ اس کے آنسو ہتے ہیں یا یہ تھوہہ ملدا تا ہے۔ جس شخص کو پیچھے بھیجا تھا اس نے آکر بتایا کہ وہ تودیوار کے اس پار جا کر ہنس رہا تھا کہ آج تو بڑا بے و توف بنایا۔ تو انسان اپنے غم پر تو قسم اٹھا لیتا ہے کہ خدا کی قسم! آج میرے دل میں غم ہے، قسم اٹھا رہا ہے جبکہ غم کو دیکھاتک نہیں۔ کوئی پوچھے کہ بھائی غم کا کیا رنگ ہے۔ چونچ ہے، دم ہے، پنج ہیں، کسی شکل ہوتی ہے؟ تو آج تک دنیا اپنے غم و خوشی کا رنگ و کلرا اور میٹریل نہیں بتا سکتی، لیکن سب کو یقین ہے، یہاں تک کہ قسم اٹھا سکتے ہیں۔

۳) چھولوں کی خوبی پر قسم اٹھاتے ہو کہ خدا کی قسم! رات کی رانی، بیلہ، چنبیا کی خوبیوں ارہی ہے، لیکن کبھی کسی نے خوبی کو دیکھا ہے؟ نظر سے نہیں بلکہ سو لگھ کر بتا دیتے ہیں کہ یہاں خوبیوں ہے۔ اور آخر میں مولانا رومی نے ایک اور زبردست دلیل پیش کی ہے۔

۴) ایسے ہی کسی نے اپنی جان کو آج تک نہیں دیکھا، لیکن اگر آپ سے کوئی پوچھے کہ آپ کے اندر جان ہے؟ تو آپ قسم اٹھا لیں گے کہ خدا کی قسم! میں ابھی زندہ ہوں اور دلیل یہ ہے کہ جسم میں روح ہے، ہماری روح اور جسم کا تعلق ابھی منقطع نہیں ہوا۔ لیکن آپ لوگوں نے جان کو تو نہیں دیکھا، بغیر دیکھے ہوئے اپنی روح پر ایمان لاتے ہو، لہذا اللہ تعالیٰ قیامت کے دن پوچھیں گے کہ ہم نے تمہارے اندر پرچہ آٹھ کر دیا تھا۔ تمہارے جسم کے میٹریل میں ہم نے روح داخل کر دی تھی جس پر بغیر دیکھے تم ایمان لاتے تھے اور اس کے وجود پر قسمیں اٹھاتے تھے، لیکن ہم پر بغیر دیکھے ایمان لانے میں تم اشکال کرتے تھے۔

ایک شخص نے حضرت حکیم الامت تھانوی رحمۃ اللہ علیہ سے پوچھا کہ اللہ تعالیٰ سے کیسے محبت کی جائے؟ کیوں کہ بغیر دیکھے ہم اللہ تعالیٰ سے محبت کیسے کریں؟ دیکھنے سے تو محبت معلوم ہوتی ہے۔ حضرت نے فرمایا کہ آپ کو اپنی جان سے محبت ہے؟ اگر کوئی غمڈہ چاقو



لے کر آجائے کہ میں تمہاری جان لینا چاہتا ہوں تو کیا آپ اسے آسانی سے جان دے دیں گے؟ اس شخص نے کہا کہ حضرت میں تو پورا مقابلہ کروں گا، جان کو بچانے کے لیے جان دے دوں گا۔ حضرت نے پوچھا کیوں؟ کہا کہ جان پیاری ہے، جان سے محبت ہے۔ حضرت نے دریافت فرمایا کہ جان سے اتنی محبت ہے کہ جان کی حفاظت کے لیے جان دینے کے لیے تیار ہو۔ لیکن یہ بتاؤ کہ جان کو کبھی دیکھا بھی ہے؟ اس نے کہا کہ کبھی نہیں دیکھا۔ فرمایا کہ بس ہوشیار ہو جاؤ! تم کو جان پیاری ہے بغیر دیکھے ہوئے، اسی طرح سے اللہ تعالیٰ کی محبت بغیر دیکھے ہو جاتی ہے اور ایسی ہوتی ہے کہ حضور سرورِ عالم صلی اللہ تعالیٰ علیہ وسلم کا خون مبارک اُحد کے دامن میں اور طائف کے بازار میں سر مبارک سے نکل کر نعلین مبارک میں جمع ہو گیا اور ستر ستر صحابہ ایک ہی دن میں اُحد کے دامن میں شہید ہوئے۔ آج اُحد کا پھر اپنے دامن میں شہیدوں کا خون مبارک لیے ہوئے قیامت تک اعلان کر رہا ہے کہ اللہ ایسی قیمتی ذات ہے کہ جس کے لیے نبیوں کے خون بنتے ہیں اور صحابہ کی گرد نیں کٹتی ہیں۔

## ذکر اللہ کی برکات و شرات

درمیان میں ایک بات یاد آگئی جو عرض کر دوں کہ بعض لوگوں کا میرے پاس ٹیکی فون آیا کہ ہمیں ذکر میں مزہ نہیں آ رہا ہے۔ ہم آپ کے مشورہ سے ذکر تو کرتے ہیں، لیکن کچھ مزہ نہیں آتا۔ اب سن لیجیے اس کا جواب۔ پہلے حضرت حاجی امداد اللہ صاحب رحمۃ اللہ علیہ کا جواب سنئے: وہ فرماتے ہیں کہ ذکر میں مزہ آئے یا نہ آئے، خالم! یہ کیا کم نعمت ہے کہ تو مولیٰ کا نام لے رہا ہے؟ جس کو ان کے نام لینے کی توفیق ہو جائے یہ معمولی انعام ہے؟ ایک بزرگ کہہ رہے تھے کہ اے اللہ! آپ کا بہت بڑا نام ہے، جتنا بڑا آپ کا نام ہے اتنی ہم پر مہربانی کر دیجیے۔ کیا کہوں اس ظالم کی دعا مجھ کو وجود میں لاتی ہے۔ تو کیا یہ معمولی نعمت ہے کہ بندہ ہو کر اتنے بڑے مالک کا نام لے رہا ہے؟ مولانا گنگوہی رحمۃ اللہ علیہ فرماتے ہیں کہ تشویش قلب اور غیر حاضر دل کے ساتھ بھی اللہ کا نام نفع سے خالی نہیں۔ جو قلب مشوش ہو، ہزاروں فکریں ہوں اس حال میں بھی جب زبان سے اللہ نکلے گا تو اپنا نور پیدا کر کے رہے گا۔



## دین پر ثابت قدی ذکر اللہ پر موقوف ہے

حج کے زمانے میں مکہ مکرمہ میں اتنا راش ہوتا ہے کہ وہاں کے دو کاندار ان ایام میں سال بھر کی کمائی کرتے ہیں۔ دو کان پر دس دس حاجی کھڑے ہوتے ہیں اور تنگ کرتے ہیں کہ جلدی دو، جلدی دو اور دو کاندار ایک کو رومال، دوسرے کو تسبیح، تیسرا کو ٹوپی دے رہا ہے اور ساتھ ساتھ ڈبل روٹی کا لقمه بھی کھائے جا رہا ہے، تو کیا مکہ کے دو کانداروں کو اس وقت سکون قلب ہوتا ہے؟ لیکن اس کے باوجود ہزاروں فکروں کے درمیان وہ جبور وی کھاتے ہیں، وہ ان کے جسم میں جا کر خون ہی پیدا کرتی ہے۔ ایسے ہی ہزاروں فکروں میں اگر ہم اللہ کا نام لیتے رہیں، ذکر و تسبیح کا معمول کر لیں، تو ان شاء اللہ جسم کی رگ رگ میں خون کے ساتھ ذکر اللہ کا نور بھی دوڑتا رہے گا، لیکن اس کا اصل فائدہ کب ظاہر ہو گا؟ جب غیر محروم عورتیں اور امرد سامنے آئیں گے، اس وقت آپ کے ذکر کی روحانی طاقت اور ثانک آپ کو جتادے گا، کیوں کہ جہاد کے لیے ذکر کا حکم نازل ہوا ہے **إذَا لَقِيْتُمْ فِيْعَةً فَاتَّبِعُوهَا** جب تم کافروں کی کسی جماعت سے جہاد کر رہے ہو تو ثابت قدم رہو، لیکن ثابت قدم کیسے رہو گے؟ اس کے بعد ہی یہ آیت نازل ہوئی کہ **وَأَذْكُرُوا اللَّهَ كَثِيرًا** اللہ کو کثرت سے یاد کرو۔ اللہ تعالیٰ جہاد اصغر یعنی کافروں کے خلاف جہاد میں ثابت قدم رہنے کا نسخہ بیان کر رہے ہیں۔ یہاں انگور کارس، مرغی کا سوپ، سیب کا جوس کام نہیں دے گا، یہاں میرے نام کی طاقت کام آئے گی۔ جس کے لیے تم جان دے رہے ہو اسی کا نام لیتے رہو تو تمہارے اندر روحانی طاقت آجائے گی، کیوں کہ جہاں تلواریں چلتی ہیں وہاں سیب یا کینو کا جوس نہیں ملتا، وہاں کھجور ختم ہو گئی تو گھلیاں چوس کر جہاد کیا گیا۔ توجہ جہاد اصغر یعنی چھوٹے جہاد میں ثابت قدی کے لیے ذکر کی ضرورت ہے، تو نفس کے خلاف جہاد میں جسے شریعت نے جہاد اکبر کہا ہے بغیر ذکر اللہ کے کیسے ثابت قدم رہیں گے؟

## شیخ کے تین حق

شیخ لاکھ رات دن سمجھاتا رہے اور تم اپنی نالائی سے اس کی بات فراموش کرتے

رہو، تو کیا اس نادری کے وباں سے تم بچ سکتے ہو؟ لوگ سمجھتے ہیں کہ شیخ دیکھتا ہوڑی ہے، لیکن جس شخص نے شیخ کے بتائے ہوئے اذکار نہیں کیے وہ اللہ تعالیٰ تک نہیں پہنچ سکتا، کوہو کے بیل کی طرح چکر پہ چکر لگاتا رہتا ہے، اس کی ترقی رک جاتی ہے۔ حضرت مولانا شاہ ابرار الحق صاحب نے فرمایا کہ اگر ذکر پورا نہ کر سکو تو کم از کم آدھا ہی کر لیا کرو اور شیخ کو اطلاع کرتے رہا کرو۔ حضرت حکیم الامت کا مفہوم ہے کہ شیخ کے تین حق ہیں۔

شیخ کے ہیں تین حق رکھ ان کو یاد  
اطلاع و اتباع و اقیاد

شیخ کو خط لکھو، اپنے حال کی اطلاع کرو، وہ جو کہے اس کی اتباع کرو اور اس پر عقیدہ اور اعتقاد رکھو کہ ان شاء اللہ جو میرے شیخ نہیں بتایا ہے اس سے ہمیں نفع پہنچ گا۔

## ترتیکیہ کے معانی

جوناہبِ رسول صلی اللہ تعالیٰ علیہ وسلم ہیں اب ان کے ذریعے سے تزکیہ ہو گا۔ جب نبی زندہ ہوتا ہے تو نبی تزکیہ کرتا ہے جیسے آپ صلی اللہ تعالیٰ علیہ وسلم نے صحابہ کا تزکیہ فرمایا، جس کی تفسیر علامہ آلوسی رحمۃ اللہ علیہ نے فرمائی **وَيُطْهِرُ قُلُوبَهُمْ وَنُفُوسَهُمْ وَآبَدَانَهُمْ** کہ نبی دلوں کو، نفوس کو اور جسموں کو پاک کرتا ہے۔ کیسے؟ **يُطْهِرُ قُلُوبَهُمْ عَنِ الْعَقَادِيِّ الْبَاطِلَةِ وَالإِشْتِغَالِ بِغَيْرِ اللَّهِ** نبی دل کو پاک کرتا ہے باطل عقیدوں سے اور غیر اللہ کی مشغولی سے، اور **يُطْهِرُ نُفُوسَهُمْ عَنِ الْأَخْلَاقِ الرَّذِيلَةِ** نفوس کو اخلاقِ رذیلہ سے پاک کرتا ہے، اور **وَيُطْهِرُ آبَدَانَهُمْ عَنِ الْأَنْجَاسِ وَالْأَعْمَالِ الْقَبِيْحَةِ** اور ان کے جسم کو پاک کرتا ہے نجاست سے اور بُرے بُرے اعمال سے۔ تو نفوس کا تزکیہ نبی کرتا ہے مگر اس کے دنیا سے تشریف لے جانے کے بعد یہی تزکیہ پھر اہل اللہ کرتے ہیں، لہذا یہ سمجھ لیجیے کہ جہادِ اصغر یعنی کافروں سے جہاد کے لیے جب اس آیت میں اللہ کے ذکر کی تعلیم دی جا رہی ہے، تو جہادِ اکابر یعنی نفس سے جہاد کو کون بغیر ذکر اللہ کے جیت سکتا ہے؟



بعض لوگ شیخ کے قریب رہ کر تھوڑی سی گرمی پا جاتے ہیں، اس کی وجہ سے ذکر سے غفلت میں پڑ جاتے ہیں کہ میرا بیان تو تازہ ہے، لیکن شیخ کے قرب کی گرمی کی مثال ایسی ہے جیسے سردی دور کرنے کے لیے آگ جلا کر ہاتھ پاؤں سیکتے ہیں تو گرمی آجائی ہے، لیکن یہ گرمی عارضی ہوتی ہے، کیوں کہ جیسے ہی ہاتھ پاؤں آگ سے دور ہوں گے پھر ٹھنڈے ہو جائیں گے۔ اور ذکر کی گرمی کی مثال ایسی ہے کہ جیسے کوئی موتی کا کشته کھالے تو سردی اثر ہی نہیں کرے گی، جس طرح حکیم اجمل خان دہلوی سردیوں میں ململ پین کر سورج نکلنے سے ڈیڑھ گھنٹے پہلے دہلی کا چکر کرتے تھے جبکہ لوگ رضا یوں میں گھے ہوتے تھے۔

## ذکر اللہ کی طاقت کی مثال

حضرت حکیم الامم حضرت تھانوی رحمۃ اللہ علیہ فرماتے ہیں کہ یاد رکھو! شیخ کے قرب کی گرمی پر بھروسہ مت کرو، ذکر اللہ کا کشته بھی کھاؤ، کیوں کہ اگر شیخ کا انتقال ہو جائے یا شیخ سے الگ ہو جاؤ، تو اس وقت تمہیں پتا چلے گا کہ ذکر اللہ کیا چیز ہے۔ اگر تم نے ذکر اللہ کا کشته کھانے سے تغافل بر تا تو نفس و شیطان ایسی پیختنی لکھیں گے کہ اپنی شکست خور دنی پر خون کے آنسو روئے سے بھی تلافی نہیں کر سکو گے۔ حکیم الامم تھانوی رحمۃ اللہ علیہ فرماتے ہیں کہ شیخ کی صحبت جتنی ضروری ہے اس سے زیادہ ذکر اللہ کا اہتمام ضروری ہے۔ آپ بتلائیے کہ کون ہر وقت شیخ کے پاس رہ سکتا ہے؟ جب ذکر اللہ کی کمی ہوگی، روح کمزور ہوگی تو نتیجہ یہ ہو گا کہ شیخ کی موجودگی ہی میں تم گناہوں میں مبتلا ہو جاؤ گے۔ ایسے کتنے واقعات ہوئے ہیں کہ لوگ خانقاہوں میں بھی گناہ سے نہیں بچ سکے، اس لیے شیخ کی صحبت کے ساتھ ساتھ ذکر اللہ کا اہتمام بھی نہایت ضروری ہے۔ جہاد اصغر اگر ذکر اللہ کا محتاج ہے تو جہاد اکبر بدرجہ اوپری اللہ کے ذکر کا محتاج ہے، کیوں کہ یہ بڑا جہاد ہے۔ اسی لیے جنہوں نے ذکر اللہ کی پابندی کی وہ کہاں سے کہاں پہنچ گئے۔ مولانا رومی رحمۃ اللہ علیہ فرماتے ہیں۔

اللہ اللہ اسم پاک نام دوست

کہ **آلہ آلہ** ہمارے مالک کا نام ہے، اسم گرامی اور اسم شریف ہے۔ **وَاذْكُرِ اسْمَ رَبِّكَ** اپنے رب کا اسم مبارک بیجیے۔ علامہ قاضی ثناء اللہ پانی پتی رحمۃ اللہ علیہ تفسیر مظہری کے مصنف

فرماتے ہیں کہ ذکرِ اسمِ ذات کا اسی آیت سے ثبوت ملتا ہے **فِيهِ دَلِيلٌ تَكْرَارِ اسْمِ ذَاتٍ**<sup>۱</sup>  
الله اللہ کرو اور عرشِ اعظم تک پہنچ جاؤ۔

### اللہ اللہ گو برو تا سقفِ عرش

اللہ اللہ کہتے ہوئے عرشِ اعظم تک پہنچ جاؤ۔ اللہ کا نام استامبار ک اور زبردست طاقت والا ہے کہ اللہ کے نام کی برکت سے انسان اللہ تک پہنچ جاتا ہے، فرشی عرشی ہو جاتا ہے۔

## ذکر کاسب سے بڑا انعام

میں آج آپ کو ایک زبردست نعمت بتانا چاہتا ہوں جس کی طرف حکیم الامت رحمۃ اللہ علیہ نے توجہ دلائی کہ **فَادْكُرْ وَنِيْ آذْكُرْ كُمْ**<sup>۲</sup> اللہ تعالیٰ فرماتے ہیں کہ تم ہم کو یاد کرو، ہم تم کو یاد کریں گے، تم ہم کو یاد کرو اطاعت کے ساتھ ہم تم کو یاد کریں گے عنایت کے ساتھ۔ **فَادْكُرْ وَنِيْ** تم ہم کو یاد کرو یعنی ہماری فرماں برداری کرو، یہ نہیں کہ بلوچستان کے فرقہ ذکریہ کی طرح نماز روزہ سب چھوڑ دو اور ذکر کیے جاؤ، جماعت کی نماز ہو رہی ہے اور وہ اللہ اللہ کر رہے ہیں، جماعت سے نماز نہیں، مسجد جانا نہیں، روزہ نماز کچھ نہیں۔ اس فرقہ کا نام ذکری رکھا ہے جس کے کفر پر ہمارے اکابر نے فتویٰ دیا ہے۔ اللہ تعالیٰ کا کوئی نام لے اور نماز روزہ کی فرضیت کا منکر ہو تو پھر ایسا شخص کیا ہو گا؟ اس کے کفر میں کیا شک ہے؟

حضرت حکیم الامت بیان القرآن کے حاشیہ میں فرماتے ہیں کہ جو لوگ اللہ تعالیٰ کا ذکر کرتے ہیں ان کے لیے اللہ تعالیٰ کا ارشاد فرمانا **آذْكُرْ كُمْ** میں تم کو یاد کرتا ہوں۔ پس اللہ تعالیٰ کا یاد کرنا انتابرِ انعام ہے کہ فرماتے ہیں:

### فَهَذِهِ شَرِّهُ أَصْلِيَةٌ لِلَّذِيْكُرِ، تَوِ اسْتَخْضَرَ هَا لَا يُشَوِّشُ أَبَدًا

یعنی اللہ تعالیٰ کے ذکر کا زبردست اصلیٰ شرہ اور اصلیٰ پھل یہ ہے کہ اللہ تعالیٰ ہم کو یاد فرماتے ہیں۔ اگر کوئی سالک، ذاکر، صوفی اس نعمت کا استحضار کرے تو اسے بھی تشویش و حرمان اور اپنی محرومی

<sup>۱</sup> التفسیر المظہری/۳۰۶/، العزم (۲)، المکتبۃ الرشیدیۃ

<sup>۲</sup> البقرۃ: ۱۵۲

<sup>۳</sup> بیان القرآن: البقرۃ (۱۵)



کا احساس نہ ہو گا کہ ذکر میں دل نہیں لگتا یا ذکر سے کیا ملتا ہے یا ذکر کرنے سے ہمیں تو آج تک پتا ہی نہیں چلا کہ اللہ تعالیٰ کے پاس سے ہم کو کیا ملا؟ امرے! یہ کیا کم ملا کہ وہ ہم کو یاد کرتے ہیں۔ یہ بیان القرآن کا حاشیہ نقل کر رہا ہوں کہ اللہ تعالیٰ فرماتے ہیں کہ تم ہم کو یاد کرو، ہم تم کو یاد کریں گے۔ تو اللہ تعالیٰ کا اپنے غلاموں کو یاد فرماناً تھی بڑی نعمت ہے کہ اگر کوئی اس نعمت کا استحضار کرے کہ ہمیں اللہ پاک اس وقت یاد فرمائے ہیں تو کبھی اس کو تشویش نہیں ہوگی، کبھی شکایت نہیں کرے گا کہ ہم کو ذکر سے کیا ملا۔

حضرت ثابت بن ابی رحمۃ اللہ علیہ تابعی ہیں، فرماتے ہیں کہ اس وقت اللہ تعالیٰ مجھے یاد کر رہے ہیں۔ کسی نے کہا کہ آپ کو کیسے معلوم ہوا؟ کیا کوئی ٹیکلی فون یا اور لیس آیا ہے عرشِ اعظم سے؟ آپ نے فرمایا کہ دیکھتے نہیں ہو میں تنبع لیے ہوئے اللہ تعالیٰ کو یاد کر رہا ہوں اور اللہ تعالیٰ کا قرآن شریف میں وعدہ ہے کہ تم ہم کو یاد کرو زمین پر، ہم تم کو یاد کریں گے عرشِ اعظم پر، لہذا میں ان کی یاد میں مشغول ہوں اور قرآن غلط نہیں ہو سکتا، مجھے یقین ہے کہ اللہ تعالیٰ مجھ کو یاد فرمائے ہیں۔ اللہ تعالیٰ حضرت حکیم الامت کو جزاً نیر دے کہ انہوں نے حاشیہ مسائل السلوک میں یہ جملہ بڑھا دیا کہ **قَالَ الْعَبْدُ الضَّعِيفُ حَكِيمُ الْأَمْتِ** کا اندازِ بیان دیکھیے۔ فرماتے ہیں کہ یہ بندہ کمزور رکھتا ہے **قَالَ الْعَبْدُ الضَّعِيفُ أَشْرَفُ عَلَىٰ** یعنی حکیم الامت اپنے کو فرماتے ہیں کہ یہ اشرف علی عبید کمزور، بندہ کمزور عرض کرتا ہے کہ **هَذِهِ شَرَّةٌ أَصْلِيَّةٌ** اللہ تعالیٰ کا یاد فرمانا یہ اصلی پھل ہے، کچھ اور ملے یا نہ ملے یہی کافی ہے **لَوِ اسْتَحْضَرَ هَا** اگر کوئی اس کا استحضار کرے **لَا يُشَوُّشُ أَبَدًا** کبھی اس کو تشویش نہیں ہوگی۔ معمولی نعمت ہے یہ؟ اب اس کو اردو میں سمجھیں۔ حضرت حکیم الامت تھانوی رحمۃ اللہ علیہ فرماتے ہیں کہ ہمارے ذکر پر اللہ تعالیٰ کا ہم کو یاد فرمانا تابڑا انعام ہے کہ اس سے بڑھ کر کوئی انعام نہیں، اس کے بعد کوئی نعمت بیان نہ ہو تو عاشقوں کے لیے یہی کافی ہے کہ وہ ہم کو یاد کر رہے ہیں۔

## حضرت اُبی ابنِ کعب رضی اللہ تعالیٰ عنہ کا واقعہ

حضرت اُبی ابنِ کعب رضی اللہ تعالیٰ عنہ سے حضور صلی اللہ تعالیٰ علیہ وسلم نے ارشاد فرمایا کہ اے اُبی ابنِ کعب! (اور یہ اُبی ابنِ کعب کون ہیں؟ سید القراء، امیر القراء ہیں، قرأت میں

حضرت عمر رضی اللہ تعالیٰ عنہ کے استاد ہیں، یعنی ادائیگی حروفِ قرآن کی کیفیت کے سلسلے میں حضرت عمر رضی اللہ تعالیٰ عنہ بھی ان کے شاگرد تھے) حضور صلی اللہ تعالیٰ علیہ وسلم نے فرمایا کہ اے ابی ابن کعب! مجھ کو اللہ تعالیٰ نے حکم دیا ہے کہ میں تمہارے اوپر سورہ بینہ کی تلاوت کرو۔ حضرت ابی ابن کعب رضی اللہ تعالیٰ عنہ نے پوچھا کہ یا رسول اللہ (صلی اللہ علیہ وسلم)! جب آپ کو اللہ تعالیٰ نے حکم دیا کہ آپ مجھ پر سورہ بینہ کی تلاوت فرمائیں، تو کیا اللہ تعالیٰ نے میرا نام بھی لیا تھا؟ ہاے! اس سوال کا مزہ عاشقوں سے پوچھو کہ محبوب کسی کا نام لے تو اسے کیا مزہ آتا ہے۔ اسے میں ایک ادنیٰ سی مثال دیتا ہوں جب میرے شیخ شاہ عبدالغنی پھولپوری رحمۃ اللہ علیہ حکیم اختر کہتے تھے، تو میری روح و جد میں آجائی تھی کہ میرے شیخ نے مجھے نام لے کر پکارا ہے۔

مسئلہ سے ترا ساقی کیا حال ہوا ہو گا

شیشے میں وہ منے ظالم جب تو نے بھری ہو گی

حضور صلی اللہ تعالیٰ علیہ وسلم نے فرمایا: اے ابی ابن کعب! **تَعَمَّلُ اللَّهُ سَمَّاكَ** اللہ نے تیرا نام لے کر مجھ سے فرمایا ہے۔ یہ سن کر حضرت ابی ابن کعب رضی اللہ تعالیٰ عنہ کی آنکھوں سے آنسو جاری ہو گئے، مارے خوشی کے رونے لگے۔ محمد شین لکھتے ہیں کہ یہ رونا افسوس کا نہیں خوشی کارونا تھا۔ دوستو! جب آپ کو معلوم ہو گیا کہ یہ صحابی کی سنت ہے کہ یہ سن کر کہ اللہ مجھ کو یاد کر رہے ہیں انہوں نے رونا شروع کر دیا، تو کیا اس آیت پر ہمیں خوش نہیں ہونا چاہیے کہ جب ہم اللہ کو یاد کریں گے تو اللہ تعالیٰ ہم کو یاد فرمائیں گے۔ کیا اس میں کوئی شک ہے؟ آج ہم لوگ مخلوق کے ساتھ ہر وقت ہنسی مزاح میں مشغول ہیں، لیکن تسبیح لے کر ان کا نام لینے میں ہم کو سستی اور غفلت معلوم ہوتی ہے۔ اگر ہم لوگ تسبیح لے کر بیٹھ جائیں تو اللہ تعالیٰ کا لتنا بڑا انعام ہو گا؟ جو اللہ تعالیٰ کا نام لیتا ہے تو ان کا نام اتنا بڑا ہے کہ ان شاء اللہ تعالیٰ وہ نہ دنیا میں محروم رہے گا نہ آخرت میں۔ کیا اللہ تعالیٰ اپنا نام لینے والوں کو دوزخ میں ڈال دیں گے؟

## ذکر اللہ کی تاثیر

اللہ کا نام لینے والا آہستہ آہستہ خود گناہ چھوڑنے لگتا ہے، اس کے دل سے گناہوں



کے اندھیرے بھاگنے لگتے ہیں، اجائے گھیر لیتے ہیں۔ اللہ نور ہے، وہ سورج کو روشنی کی بھیک دیتا ہے، خود سوچئے کہ اُس کا نام لینے والے پر کتنے اجائے برستے ہوں گے؟ ان کا نام لینے سے اندھیروں سے مناسبت ختم ہو جاتی ہے۔ آج جتنے لوگ نفس و شیطان کی غلامی سے نہیں نکل پا رہے، یہ وہ ظالم ہیں جنہوں نے ذکر اللہ کا اہتمام نہیں کیا۔ ہم اپنا کتنا ہی دل اور کلیجہ نکال کر سامنے رکھ دیں جب تک خدا کا فضل و کرم نہ ہو اور بندے کو طلب و فکر نہ ہو بیڑا پار نہیں ہو گا۔

حکیم الامت تھانوی رحمۃ اللہ علیہ فرماتے ہیں کہ جس طرح باپ چاہتا ہے کہ بچہ چلے اور جب بچہ گرنے لگتا ہے تو بابا خود اٹھا لیتا ہے۔ بس سلوک کا حاصل یہی ہے کہ اللہ تعالیٰ چاہتے ہیں کہ ہم تھوڑا ساتھ چلیں، کچھ تو کوشش کریں، جب گرنے لگیں گے تو اللہ تعالیٰ خود بڑھ کر ہم کو اٹھائیں گے، لیکن افسوس ہے کہ ہم اپنی جگہ سے کھسکتے ہی نہیں۔ مولانا رومی رحمۃ اللہ علیہ فرماتے ہیں۔

اے کے صبرت نیست از فرزند و زن

صبر چوں داری از دل ذوالمن

جن کو اپنے بیوی بچوں پر صبر نہیں آتا، ابا کا نام لے کر، اہل کا نام لے کر، بیوی بچوں کا نام لے کر مست ہو جاتے ہیں، انہیں اللہ تعالیٰ پر کیسے صبر آ جاتا ہے کہ ان کا نام لیے بغیر سوجاتے ہیں؟ بیوی سے باتیں کرو گے، بچوں سے باتیں کرو گے، ان کو بھلاوے گے، کھلاوے گے، پلاوے گے، نوٹ کی گلڈیاں گنو گے کہ آج اتنی آمدی ہوئی، پان کھانے میں مزہ آ رہا ہے، کھا چوں ناچاٹنے میں اور تماکو ڈال کر زبان کی چرچڑاہٹ میں مزہ آ رہا ہے، دنیا کی نعمتوں میں غرق ہو، لیکن کاش! اگر تمہیں پان کے خالق اور دوپیازہ گوشت کے خالق کے نام کی ہوا بھی لگ جاتی، تو نہ جانے تمہاری کیا حالات ہوتی۔ مولانا رومی رحمۃ اللہ علیہ فرماتے ہیں۔

ایک ذوق سجدہ پیش خدا

خوشرت آیدا زو صدد ولت ترا

اگر خداۓ تعالیٰ ایک سجدہ کی لذت عطا کر دیں تو دو سو سلطنت سے زیادہ مزہ تمہیں اس ایک سجدہ میں آجائے، لیکن۔



بادشاہانِ جہاں از بدرجی

بونہ بر دند از شراب بندگی

مولانا فرماتے ہیں کہ دنیا کے بادشاہوں کے دلوں میں دنیا کی محبت کی گٹر لائیں گھسی ہوئی ہے،  
حب دنیا کی، شہواتِ نفسانیہ کی محبت ہے، اس لیے ان کی جان اللہ تعالیٰ کی خوبی سے محروم  
ہے، لیکن پہلے جو بادشاہوں کا حال تھا آج وہی غریبوں کا حال ہے، جن کو دنیا کی محبت وجہ نے  
مارا ہے اور وہ اللہ تعالیٰ کی خوبی سے محروم ہیں۔ اگر بادشاہوں کو اللہ تعالیٰ کی محبت کی خوبی  
مل جاتی تو یہ کیا کرتے۔

ورنه اد ہم وار سر گردال و دنگ

ملک هما بر ہم زدنے بے درنگ

سلطان ابراہیم ابن اد ہم رحمۃ اللہ علیہ کی طرح سلطنتیں ان کی نظر وہ میں تلخ ہو جاتیں اور  
چٹائی پر بیٹھ کر یہ شعر پڑھتے۔

تمنا ہے کہ اب کوئی جگہ لا یہی کہیں ہوتی

اکیلے بیٹھے رہتے یاد ان کی دلنشیں ہوتی

خدا کی یاد میں بیٹھے جو سب سے بے غرض ہو کر

تو اپنا بوریا بھی پھر ہمیں تخت سلیمان تھا

اگر آپ تھوڑی دیر چٹائی بچھا کر اپنے گھروں میں اللہ تعالیٰ کا نام لیتے، غذائے روحانی حاصل  
کرتے تو آج آپ کی زبانوں میں کچھ اور ہی اثر ہوتا۔ مولانا رومی فرماتے ہیں۔

ہر کہ باشد قوتِ او نورِ جلال

چون باشد از لبس سحر حلال

جس کی غذا اللہ تعالیٰ کے ذکر کا نور بن جائے اُس کے ہونٹوں سے اللہ تعالیٰ کلام مؤثر کیوں  
نہیں پیدا کرے گا؟ حکیم الامت حضرت تھانوی رحمۃ اللہ علیہ فرماتے ہیں کہ ہماری باقی  
میں، ہمارے وعظوں میں وہ اثر نہیں تھا، لیکن جب ہم نے حضرت حاجی امداد اللہ صاحب  
رحمۃ اللہ علیہ کی صحبت اٹھائی، اللہ اَللّٰہ کیا، ذکر و فکر کیا تو ایسا اثر پیدا ہوا کہ۔



جی اُٹھے مردے تری آواز سے

چھوٹی چھوٹی باتوں میں اللہ تعالیٰ نے اُن عظیم رکھ دیا  
بظاہر تو ہیں چھوٹی چھوٹی سی باتیں  
جهان سوز لیکن یہ چنگاریاں ہیں

### علامہ سید سلیمان ندوی کا واقعہ

سید سلیمان ندوی رحمۃ اللہ علیہ اتنا بڑا اعلامہ، عربی کا ادیب، شرق اوسط میں جس کا غلغله تھا، اور جو حضرت حکیم الامت مجدد الملت مولانا شاہ اشرف علی صاحب تھا نوی رحمۃ اللہ علیہ کا پہلے مذاق اڑایا کرتے تھے کہ پیروں کے پاس کیا ہے، تھانے بھون میں کیا ہے؟ لیکن جب ایک دفعہ حضرت حکیم الامت کی مجلس میں حاضر ہو گئے اور اس بوریا نشین کی ایک ہی مجلس میں یہ حال ہوا کہ ستون کپڑ کرو نے لگے، آنکھوں سے آنسو جاری ہو گئے اور فرمایا کہ ہمیں تو خواہ مخواہ اپنے اوپر نا ز تھا، علم تو اس چٹائی پر بیٹھنے والے کے پاس ہے۔ پھر یہ شعر پڑھا۔

جانے کس انداز سے تقریر کی

پھر نہ پیدا شہہ باطل ہوا

آج ہی پایا مزہ قرآن میں

جیسے قرآن آج ہی نازل ہوا

یہ کون ہے؟ کوئی جاہل تعریف کرتا تو اتنا مزہ نہ آتا، اتنا بڑا اعلامہ سید سلیمان ندوی جس کے خطباتِ مدراس مشہور ہیں اور جس کا شرق اوسط میں اتنا شہر ہے، جو بہت بڑا مصنف اور سیرت نگار ہے، مگر حکیم الامت کی ایک مجلس سے کایا پلٹ گئی۔ جو **آلہ آللہ** کے ذکر کو کہتے تھے کہ کیا ضرورت ہے اس کی؟ جب حضرت حکیم الامت نے ان کو **آلہ آللہ** بتایا اور انہوں نے اللہ کہا، تو حکیم الامت کی صحبت کی برکت سے جب انہیں اللہ کے نام کا مزہ ملا تو کیا کہتے ہیں۔

نام لیتے ہی نشہ سا چھا گیا

ذکر میں تاثیر دور جام ہے



اور تہجد کے مزے کو بیان کرتے ہیں۔

وعدہ آنے کا شب آخر میں ہے

صحح سے ہی انتظارِ شام ہے

## ذکر اللہ میں شیخ کے مشورے کی ضرورت

خواجہ صاحب رحمۃ اللہ علیہ نے حضرت حکیم الامت تھانوی رحمۃ اللہ علیہ سے پوچھا تھا کہ یہ جو کہا جاتا ہے کہ ذکر شیخ کے مشورہ کے ساتھ کرو، تو ذکر کے ساتھ شیخ کی کیا ضرورت ہے؟ کیا اللہ کا ذکر ہمیں اللہ تک نہیں پہنچا سکتا؟ حضرت نے فرمایا کہ کام تو ذکر ہی بناتا ہے، لیکن اسی طرح جیسے کاٹ تو توار ہی کرتی ہے لیکن کب؟ جب کسی کے ہاتھ میں ہوتی ہے، زمین پر پڑی ہوئی تلوار کام نہیں کرتی، بلکہ اکام تو ذکر ہی بنائے گا مگر شیخ کی صحبت اور اس کی روحانی گرمی بھی چاہیے، جیسے مرغی کے پروں میں اندھا کچھ دن رہ کر حیات پاجاتا ہے اور زندگی پانے کے بعد جھلکے کو توڑ دیتا ہے۔ آج جو تعلقات ہم کو اللہ سے دور کر رہے ہیں، اللہ والوں کی صحبت کی برکت سے پھر بہ زبان حال یہ شعر پڑھتے ہوئے ہم سارے سلاسل اور علاق توڑ دیں گے۔

مارا جو ایک ہاتھ گریباں نہیں رہا

کچنچی جو ایک آہ تو زندال نہیں رہا

## غیر اللہ کی زنجیریں کیسے ٹوٹتی ہیں؟

مولانا رومی فرماتے ہیں۔

سر گونم ہیں رہا کن پائے من

اے دنیا والو! اب میں اس جانور کی طرح ہو گیا ہوں جو رسی تڑانا چاہتا ہے اور سر جھکا لیتا ہے۔ جو لوگ دیہاتوں میں رہتے ہیں اور انہوں نے بیل اور جانور پالے ہوئے ہیں، ان سے پوچھ لو کہ جب بیل، گائے اور دوسرے چوپائے رسی تڑانا چاہتے ہیں تو سر کو جھکا لیتے ہیں۔ فرماتے ہیں کہ اب اللہ کی محبت میں مجھ پر یہ کیفیت طاری ہے کہ میں نے سر جھکا لیا ہے۔ اے دنیا والو! اب میرے پیر چھوڑ دو، اب میرے پیروں کو مت باندھو اور مجھے اللہ سے دور مت کرو۔



سر گلو نم ہیں رہا کن پائے من  
فہم کو در جملہ اجزاء من

میرے جسم کے کسی عضو میں اب سمجھنے کی طاقت نہیں ہے، مجھے اب نہ سمجھاؤ، نہ نصیحت کرو،  
اب میں تم دنیاداروں، بے وقوفوں کی نصیحت سے بالاتر ہو گیا ہوں۔ اور فرمایا۔

غیر آں زنجیرِ زلفِ دلبرم  
گر دو صد زنجیرِ آری بردم

اے دنیا والو! غور سے سن لو کہ اللہ تعالیٰ کی محبت کی زنجیر کے علاوہ اگر تم دو سو زنجیروں میں  
بھی جلال الدین روئی کو جکڑنا چاہو گے اور اللہ کی یاد سے دور رکھنا چاہو گے تو میں ساری  
زنجیریں توڑوں گا۔ کیا پیارا شعر فرمایا، اللہ ان کی قبر کو نور سے بھر دے، سراپا محبت ہے یہ  
شخص، بلکہ سلطانِ محبت ہے یعنی محبت سکھانے کا بادشاہ ہے۔ فرماتے ہیں۔

غیر آں زنجیرِ زلفِ دلبرم  
گر دو صد زنجیرِ آری بردم

میرے محبوبِ حقیقی یعنی اللہ تعالیٰ کی محبت کی زنجیروں کے علاوہ اگر دنیا داری کی دو سو  
زنجیریں لاوے گے تو میں سب کو توڑوں گا۔ اور فرماتے ہیں۔

بوئے آں دلبر چوپر آں می شود  
ایں زبان ہا جملہ حیراں می شود

## اللہ کے نام کی مٹھاس کا کوئی ہمسر نہیں

جب میں اللہ کہتا ہوں اور مجھے اللہ تعالیٰ کی خوشبو عرشِ اعظم سے آتی ہے یعنی جب  
محبوبِ حقیقی اللہ تعالیٰ کے نام کی خوشبو اور لذت میری روح میں درآمد ہوتی ہے، تو دنیا کی جتنی  
زبانیں ہیں، عربی، فارسی، اردو، انگریزی غرض کوئی زبان بھی اللہ تعالیٰ کی غیر محدود لذت کو  
تعبیر نہیں کر سکتی۔ وجہ یہ ہے کہ اللہ تعالیٰ کی شان وَلَمْ يَكُنْ لَّهُ كُفُوا أَحَدٌ ہے اور نکره

تحت الغنی واقع ہے، جس کے معنی ہیں کہ اللہ تعالیٰ کا کوئی ہمسر اور برابری کرنے والا نہیں ہے۔ سورہ اخلاص میں اللہ تعالیٰ نے اپنی تعریف کی ہے، پس جب اللہ تعالیٰ کی ذات کا کوئی ہمسر نہیں تو اللہ تعالیٰ کے نام کی لذت اور ان کے نام کی مٹھاس کے برادر دنیا میں کوئی مٹھاس بھی نہیں ہے، اس لیے فرمایا کہ جس دن اللہ تعالیٰ کے نام کی لذت، حاصل حیات تم کو عطا ہو جائے گی ساری لغت بھول جاؤ گے، زندگی کا حاصل تم کو مل جائے گا، ورنہ مرنے کے بعد پتا چلے گا کہ آپ کے کتنے کاروبار تھے، کتنے سوٹ بوٹ تھے، کتنی فیکریاں تھیں۔ ساری نعمتیں فانی ہیں۔ ہر انسان ان کو چھوڑ کے جانے والا ہے، اسی لیے عرض کرتا ہوں دوستو! کہ سب سے بڑی نعمت دنیا کے اندر بلکہ آخرت کے اندر یعنی دونوں جہاں میں سب سے بڑی لذت ان کے نام کی مٹھاس، ان کے نام کی لذت، ان کا نام لینے کی توفیق ہے۔ میرا ایک شعر یاد آگیا

وہ مرے لمحات جو گزرے خدا کی یاد میں

بس وہی لمحات میری زلیست کا حاصل رہے

جو وقت ان کا نام لینے میں گزر جائے زندگی کا حاصل ہے یا ان کے لیے کسی بندے کی تربیت اور اس تک دین پہنچانے میں گزر جائے تodusوت الی اللہ اللہ کے ذکر میں شامل ہے، اس لیے اگر علمائے دین اور مشائخ ربانیین مخلوقِ خدا کو وقت دیتے ہیں تو ان کا وہ وقت خلوت سے اعلیٰ ہے۔ اہل اللہ کی خلوت سے ان کی جلوت افضل ہوتی ہے، مگر جلوت کی فضیلت خلوت ہی کی برکت سے آتی ہے۔ پہلے وہ کچھ وقت خلوتوں میں دیتے ہیں، غارِ حرام میں ہمیشہ نہیں رہا گیا، نبوت ملنے کے بعد غارِ حراسے چھٹی دے دی گئی کہ جو غارِ حرما میں پایا ہے اب ساری مخلوق میں تقسیم کریں۔ اللہ تعالیٰ اہل اللہ کو بھی حکم دے دیتے ہیں کہ جو کچھ ہم سے خلوت میں لیتے ہو جلوت میں ہمارے بندوں میں تقسیم کرو، خلوه خوردن تنہانہ باید، خلوہ اکیلے نہیں کھانا چاہیے۔

## تفسیر آیت إِنَّ الَّذِينَ قَاتُلُوا رَبِّنَا اللَّهَ... إِنَّمَا

ابتداء میں جو آیتیں تلاوت کی گئی ہیں ان کا ترجمہ سن لیجیے۔ اللہ تعالیٰ ارشاد فرماتے ہیں **إِنَّ الَّذِينَ قَاتُلُوا رَبِّنَا اللَّهَ** جن لوگوں نے اقرار کر لیا کہ ہمارا رب صرف اللہ ہے **ثُمَّ اسْتَقَامُوا** اور اس پر مستقیم رہے۔ مستقیم کے کیا معنی ہیں؟ کہ کبھی اللہ تعالیٰ سے

ترکِ تعلق نہیں کیا اعتقد ابھی اور عملًا بھی، یعنی کفر کر کے بالکل ہی چرا غایمان کا نہیں بجھایا اور گناہ پر اصرار کر کے مستقل نافرمانیوں سے اپنے تعلق کو ضعیف نہیں کیا، ایسے لوگوں کے لیے کیا ہو گا؟ **تَسْنَّلُ عَلَيْهِمُ اللَّهُ** فرشتے ان پر اتریں گے۔

## فرشته انسانوں پر کس کس وقت اترتے ہیں؟

سوچئے! اللہ کے نام کے صدقے میں فرشتے مٹی کے انسان کو سلام کرنے آتے ہیں۔ واہ! یہ بشر جس میں شر بھی لگا ہے اگر یہ اپنی اصلاح کر لے، اللہ والا بن جائے تو فرشتے اس کے پاس اترتے ہیں۔ ایسی مخلوق جو بے گناہ ہے گناہ گاروں کے پاس آتی ہے، تو بہ اور ندامت کی برکت سے فرشتے اترتے ہیں، رحمت کے اور بشارت کے۔ حضرت حکیم الامت ان فرشتوں کے نزول کی تفسیر فرماتے ہیں کہ یہ فرشتے ایمان والوں پر تین مرتبہ اترتے ہیں: (۱) مرتبے وقت (۲) قبر میں (۳) قیامت کے دن۔ اور یہ فرشتے کہیں گے **لَا تَخَافُوا** تم آخرت کی آنے والی ہولناکیوں سے اندیشہ نہ کرو۔ تمہارے اوپر کوئی بلا، کوئی عذاب، کوئی آفت نہیں آئے گی۔

## خوف خدا میں امن و سکون کی عجیب مثال

میرے شیخ شاہ عبدالغنی پھولپوری رحمۃ اللہ علیہ فرماتے تھے کہ یہ جو کہا جائے گا کہ **لَا تَخَافُوا** تم کوئی اندیشہ نہ کرو۔ یہ اس خوف کا صدقہ ہے جس کے باعث وہ دنیا میں اللہ سے ڈرتے رہے، جو اس دنیا میں اللہ سے ڈرتا ہے اس سے کہا جائے **لَا تَخَافُوا** بہت ڈر گئے، اب نہ ڈر۔ اور جو یہاں بے ڈر ہو اور گناہ کر کے ڈکار بھی نہیں لیتا، اس ظالم سے کہا جائے گا کہ اب ڈر، اب تم کو پتا چلے گا۔ مولانا رومی فرماتے ہیں۔

**لَا تَخَافُوا** ہست نزل خانقاہ

**لَا تَخَافُوا** مہمانی ہو گی ڈرنے والوں کے لیے۔ اور جو اللہ سے بے ڈر ہے، اس کو ہزاروں خوف ہیں۔



## درج در خوفہ ہزاراں ایکنی

اور جو اللہ سے ڈرتا ہے تو اس ڈر میں ہزاروں سکون اور امن پوشیدہ ہیں۔ اب اس پر اشکال ہوتا ہے کہ اللہ کے خوف میں امن کیسے ہو سکتا ہے؟ خوف اور امن تو مقتضاد چیزیں ہیں۔ مولانا رومی نے اپنے دوسرے مصريع میں اس کا جواب دے دیا کہ اے اعتراض کی نظر سے دیکھنے والو! تمہاری آنکھوں میں میرے دعویٰ کی دلیل موجود ہے۔

### در سوادِ چشم چندیں روشنی

تمہاری آنکھوں کی کالی پتلی میں اللہ تعالیٰ نے روشنیوں کا خزانہ جمع کر دیا ہے۔ اب بتاؤ! سیاہی اور روشنی میں تضاد ہے یا نہیں؟ پس جو آنکھ کی کالی پتلی میں روشنی کا خزانہ رکھ سکتا ہے وہی اللہ اپنے خوف میں ہزاروں امن اور سکون اپنے ڈرنے والوں کو عطا فرمادیتا ہے، اسے ساری کائنات سے بے ڈر کر دیتا ہے۔ اور جو شخص مجرم ہوتا ہے اس کو ہر وقت ڈر لگا رہتا ہے کہ کوئی میرا راز فاش نہ کر دے، کہیں میری ذلت کا چرچا نہ ہو جائے، لیکن جو اللہ سے ڈرتا ہے اور گناہوں سے بچتا ہے تو ایسے آدمی سے فرشتے کہیں گے کہ **اللَا تَخَافُوا** تم آخرت کی ہولناکیوں کا کوئی اندیشہ نہ کرو اور **وَلَا تَحْرَرُنَا** نہ دنیا کے چھوٹنے پر رنج کرو۔ دنیا سے کہیں زیادہ بہتر چیز تمہیں ملنے والی ہے۔ اور تم جنت کے ملنے پر خوش ہو جاؤ، جس کا تم سے پیغمبر کی معرفت وعدہ کیا جاتا تھا۔ اور ہم تمہارے رفیق تھے دنیاوی زندگی میں بھی اور آخرت میں بھی رہیں گے۔ یہ قول تو تفسیر کا اللہ تعالیٰ ہی کی طرف سے ہے، مگر زیادہ مفسرین کا رجحان یہی ہے کہ فرشتے کہیں گے۔ کہ ہم تمہارے ساتھی دنیا میں بھی تھے اور ہم تمہارے ساتھی آخرت میں بھی رہیں گے، چنانچہ حکیم الامت حضرت تھانوی تفسیر بیان القرآن میں فرماتے ہیں کہ دنیا میں فرشتوں کا ساتھ رہنا کس طرح ہوتا ہے؟ وہ: ۱) نیک ارادوں کا الہام کرتے ہیں یعنی اچھی باقتوں کا تھیاں دل میں ڈالتے رہتے ہیں، بُرے کاموں کے تقاضوں کو دور کرتے رہتے ہیں، غیر اللہ سے چھڑاتے رہتے ہیں۔ ۲) جب کوئی مصیبت آجائی ہے تو اللہ والوں کے دلوں پر صبر اور سکینہ اتارتے ہیں، صبر کی طاقت کا فیضان بھی ڈالتے ہیں اور سکون بھی ڈالتے ہیں، اسی وجہ سے دنیا میں جتنے اولیاء اللہ ہیں وہ مصیبتوں میں ثابت قدم رہتے ہیں، کسی ولی اللہ سے

خود کشی ثابت نہیں کہ وہ حرام موت مر گیا ہو، بر عکس اس کے جواب پنے آپ کو مادرن ترقی یافتہ دانشور و سائنس دان کہتے ہیں، ان کا حال دیکھو! ذرا سی تکلیف آئی اور خود کشی کر لی، ان میں ذرا بھی برداشت کی طاقت نہیں ہوتی، کیوں کہ ان کا کوئی سہارا نہیں ہے، ان کا اللہ سے سہارا ٹوٹا ہوا ہے، کٹی ہوئی پینگ ہیں، اس لیے ہر بلا ان کو نوجہ کھوٹ کرتی ہے۔

## حافظتِ نظر کا ایک عجیب فائدہ

ایک بات یاد آگئی۔ میرے دوست نے بتایا کہ ایک فرانسیسی جوڑا ہو ٹل میں بیٹھا ہوا تھا۔ انہوں نے تقدیر کی کہ دیکھو اللہ تعالیٰ نے نظر کی حفاظت کا حکم دیا ہے۔ اس کے فائدے یہ ہیں کہ شوہر کے دل میں بیوی کی محبت بس جاتی ہے، جب غیروں کو نہیں دیکھتا تو اس کی نظر کا تمام مرکز اس کی بیوی ہوتی ہے، اس لیے بیوی سے محبت بڑھ جاتی ہے، تو بیوی بھی خوش رہتی ہے اور شوہر بھی خوش رہتا ہے۔ بر عکس یورپ کی ترقی ترقی معمکوس ہے یعنی الٹی ترقی، اللہ کے غضب اور قہروانی ترقی ہے، ان کی ہر بیوی ہر وقت خالکر رہتی ہے۔ شوہرنے اگر کسی عورت سے مسکرا کر بات کر لی تو عورت جل کے خاک ہو جاتی ہے، دل ترتب جاتا ہے کہ ہائے معلوم ہوتا ہے کہ ظالم اس عورت سے پھنسا ہوا ہے اور اگر عورت نے کسی مرد سے ہنس کر بات کر لی اور ہاتھ ملا لیا، تو شوہر صاحب کی نیند حرام ہو جاتی ہے، سمجھتے ہیں کہ دال میں کچھ کالا ہے۔ غرض سارا یورپ آج عذاب میں مبتلا ہے۔ اس کے بعد اس دوست نے کہا کہ زیادہ نہیں صرف تین دن تم کسی نامحرم کونہ دیکھو، اپنی بیوی کو دیکھو اور عورت صرف اپنے شوہر کو دیکھے۔ صرف تین دن قرآن کی آیت **يَغْضُوا مِنْ أَبْصَارِهِمْ** پر عمل کرو کہ اے ایمان والو! اپنی نگاہوں کو پیچی کرلو، نامحرم عورتوں کو، کسی کی ماں بہن بیٹی کو مت دیکھو، کسی کی بیوی کو مت دیکھو، تین دن عمل کرلو، اس کے بعد دیکھو گے کہ تمہیں اپنی بیوی کو دیکھنے میں اور تمہاری بیوی کو تمہیں دیکھنے میں کتنا مزہ آتا ہے، کیوں کہ شبہات ختم ہو جائیں گے اور زندگی خوشگوار ہو جائے گی۔ اس فرانسیسی عورت نے داڑھی والے دوست کا شکر یہ ادا کیا کہ ہم بالکل



بات سمجھ گئے کہ واقعی آج بدنظری کی وجہ سے ساریور پ عذاب میں متلا ہے۔

آج بھی جو مسلمان اپنی آنکھوں کو تقوی سے رکھتے ہیں، ان میاں بیوی میں جو محبت ہے وہ ان میں نہیں ہے جو اپنی آنکھوں کو ادھر ادھر لڑاتے رہتے ہیں، کیوں کہ جب ادھر ادھر دیکھتے ہیں تو شیطان ان کی آنکھوں پر اور عورت کے گالوں پر مسمریزم کر دیتا ہے، جس کی وجہ سے انہیں وہ غیر عورت اپنی بیوی سے دس گنازیادہ حسین نظر آتی ہے، الہذا جب وہ گھر آتے ہیں تو منہ پر افسردگی اور غم کے آثار ہوتے ہیں، بیوی سمجھ جاتی ہے کہ کسی کام اپیٹا اور ستایا ہوا چلا آ رہا ہے۔ اسی لیے کہتا ہوں کہ تقوی سے رہو۔ میاں بیوی میں اگر محبت ہو جائے تو گھر جنت بن جاتا ہے۔

خبر یہ تو درمیان میں ایک بات یاد آگئی۔ میں سوچ کر تقریر نہیں کرتا، وقت پر جوبات دل میں آجائی ہے اللہ کی رحمت سے بیان کر دیتا ہوں۔ تو فرشتے جو مومن کے ساتھ ہیں، اہل اللہ کے ساتھ ہیں، اہل تقوی کے ساتھ ہیں وہ ان کے دل میں اچھی اچھی باتوں کا خیال ڈالتے ہیں، مضامین خیر ڈالتے ہیں، جیسے کسی فانی چیز کی طرف خیال چلا گیا تو فوراً فرشتے دل میں یہ خیال ڈلتے ہیں کہ کیا بد بودار شے ہے، کہاں جاتا ہے، چل تسبیح اٹھا، مصلی بچھا، اللہ کی یاد میں آنکھوں کو رُلا، اپنے دل و جان کو گھلا، پھر دیکھ لیسی سلطنت پتا ہے بغیر کربلا، یعنی سب بے چینی اور کرب ختم۔

آتی نہیں تھی نیند مجھے اضطراب سے

ان کے کرم نے گود میں لے کر سلا دیا

اللہ تعالیٰ کی آغوشِ رحمت اور محبت کو چھوڑ کر جو نفس و شیطان کی گود میں جانے کی کوشش کرتا ہے ظالم ہے، حالاں کہ جس سے عشق کا اظہار کرتا ہے کہ مجھے تم بہت اچھے لگتے ہو، یہ مرد نہ اپی لو اور انڈا کھالو، وہی جوتے لگاتا ہے اور گالیاں دیتا ہے۔ حضرت حکیم الامت تھانوی رحمۃ اللہ علیہ فرماتے ہیں کہ عاشق اور معشوق ہمیشہ کے لیے ایک دوسرے کو ذلیل سمجھتے ہیں۔ حاجی امداد اللہ صاحب رحمۃ اللہ علیہ کی قبر کو اللہ نور سے بھردے۔ فرماتے ہیں کہ دنیا میں جو محبت نفس کے لیے ہوتی ہے، شہوت اور بُری خواہش کے لیے ہوتی ہے اس کا انجمام

عداوت و نفرت ہے، دونوں ایک دوسرے کو ذلیل سمجھتے ہیں۔ حاجی امداد اللہ صاحب علامے دیوبند کے شیخ ہیں، کتنی پیاری بات لکھی ہے کہ نفسانی محبت کو محبت مت کہو، یہ چوتھا پناہ ہے اور خباثتِ طبع ہے اور اپنے کو ذلیل کرنے کے مترادف ہے۔

## دنیا میں فرشتوں کے ذمہ اہل اللہ کی خدمات

جو فرشتے اللہ والوں کے ساتھ اس دنیا میں رہتے ہیں ان کے کیا کیا کام ہیں؟  
۱) نیکوں کا، نیک کاموں کا الہام کرنا۔ ۲) حوادث میں صبر و سکینیہ اتنا، یہ استقامت کا انعام ہے یعنی جو **ربُّنَا اللَّهُ** کہتے ہیں پھر اللہ کے دین پر قائم رہتے ہیں۔ استقامت کے دو معنی ہیں، نیک کاموں کو بجا لانا اور گناہوں سے بچنا اور اگر کبھی خطا ہو جائے تو رورو کر اپنے مالک کو منانا۔

ہم نے طے کیں اس طرح سے منزلیں  
گر پڑے گر کر اٹھ کر چلے

مولانا وصی اللہ شاہ صاحب اعظم گڑھِ اللہ آباد کے بزرگ تھے یہ ان کا شعر ہے۔

ہم نے طے کیں اس طرح سے منزلیں  
گر پڑے گر کر اٹھ کر چلے

اللہ تعالیٰ کو راضی کرنے سے کیا انعام ملتا ہے؟ ۱) دنیا میں فرشتوں کے ذریعے نیکوں کا الہام ہوتا ہے۔ ۲) ان کے دلوں پر فرشتے صبر اور سکینیہ اتارتے ہیں۔ یہی وجہ ہے کہ کسی ولی اللہ سے خود کشی کا ثبوت نہیں ملتا۔ اور آخرت میں فرشتوں کا ساتھ ہونا تو متعدد آیات میں وارد ہے۔

## تفسیر آیت وَكُمْ فِيهَا مَا تَشَتَّهِيَ آنْفُسُكُمْ... إِنَّ

اللہ تعالیٰ آگے ارشاد فرماتے ہیں:

**وَكُمْ فِيهَا مَا تَشَتَّهِيَ آنْفُسُكُمْ وَكُمْ فِيهَا مَا تَدَعُونَ**

اور جنت میں جس چیز کو تمہارا دل چاہے گا موجود ہے اور جس چیز کو تم مانگو گے وہ بھی ملے گی، تو

یہ دو قسم کی نعمتیں ہو گئیں۔ پہلی نعمت ہے **مَا شَتَّهِيَ الْفُسُكُمْ** جس چیز کو تمہارا دل چاہے گا اللہ تعالیٰ وہ تمہیں جنت میں فوراً عطا کر دے گا، دل میں خیال آیا کہ فاختہ کا بھنا ہوا گوشت کھانا ہے، ایک سینٹ میں بھنا ہوا گوشت سامنے ہو گا، وہاں یہ نہیں ہو گا کہ پہلے شکار کرو پھر پکاؤ، یہ زحمتیں وہاں نہیں ہیں، وہاں تو **تُونَ فَيَكُونُ** ہے کہ اللہ تعالیٰ نے فرمایا ہو جا پس وہ ہو گئی۔ آج بھی دنیا میں جو لوگ اللہ تعالیٰ کو راضی کیے ہوئے ہیں ان کو دنیا میں بھی جنت کے مزے ہیں، ان کے کام یہاں بھی اللہ تعالیٰ بنادیتے ہیں۔ مثلاً اہل اللہ کو کوئی غم آیا، انہوں نے اللہ کو پکارا، اللہ تعالیٰ فوراً غم کی ذات کو خوشی بنادیتا ہے۔

دوسری نعمت ہے **وَنَحْمُمْ فِيهَا مَا تَدَعُونَ** کہ تمہیں وہ چیزیں بھی ملیں گی جو تم مانگو گے۔ معلوم ہوا کہ جنت میں دو طرح سے نعمتیں ملیں گی، ایک تو زبان سے مانگا نہیں، صرف دل میں خیال آگیا کہ کاش! یہ چیز ملتی، تو خیال آتے ہی وہ چیز عطا ہو جائے گی۔ دوسری نعمت یہ ہے کہ اللہ تعالیٰ مانگنے پر بھی نعمت دیں گے۔ توحضرت تھانوی فرماتے ہیں کہ ایک دل میں طلب ہوئی اور ایک زبان سے طلب ہوئی۔ ان کا نام حضرت حکیم الامت نے طلب قلبیہ اور طلب لسانیہ رکھا ہے، یعنی اضطر اگر دل میں خیال آگیا، تمہارا ارادہ بھی نہیں ہوا، بس خیال آگیا تو اللہ تعالیٰ وہ بھی دیں گے اور اختیاری طور پر تم جو اللہ تعالیٰ سے مانگو گے اللہ تعالیٰ وہ بھی دیں گے۔

## آیت مبارکہ میں خَفُورِ رَّحِیْمٍ کے نُزوں کی حکمت

**نُزُلًا مِنْ خَفُورِ رَّحِیْمٍ** یہ نعمتیں تم کو بطور مہمانی کے دی جائیں گی **خَفُورِ رَّحِیْمٍ** کی طرف سے۔ یہاں دو لفظ **خَفُورُ** اور **رَّحِیْمٌ** کیوں نازل کیے، تاکہ تمہیں معلوم ہو جائے کہ یہ مہمانی اس رب کی طرف سے ہے جو بہت معاف کرنے والا اور بہت رحمت والا ہے تاکہ تمہیں اپنے گناہ یاد نہ آئیں، ورنہ اگر بیٹھ سے کبھی باپ کی نافرمانی ہو جائے اور اسے معلوم ہو کہ باپ اسے ناراضگی سے دیکھتا ہے، تو بیٹھ کو نافرمانی کا ایک جواب ہو جاتا ہے اور اسے اپنا کھانا پینا



اچھا نہیں لگتا۔ اللہ تعالیٰ گناہ گاروں کے جھابات کو رفع کر رہے ہیں کہ غفور رحیم کی طرف سے تمہاری یہ مہمانی ہو گئی الہذا شان رحمت اور شانِ مغفرت کے ہوتے ہوئے اپنے گناہوں کو مت یاد کرو اور **نُذُرٌ** کا لفظ کیوں استعمال کیا؟ **نُذُرٌ** کے معنی ہیں مہمانی۔ مہمانی کا لفظ اس لیے استعمال کیا، تاکہ معلوم ہو جائے کہ یہ نعمتیں تمہیں اکرام کے ساتھ ملیں گی، جس طرح مہمان کو اکرام کے ساتھ چیز پیش کی جاتی ہے۔ جنت میں تمہیں یہ نعمتیں اس طرح پھیل کر نہیں دی جائیں گی جیسے مجرموں کو دی جاتی ہے یا جیسے کوئی بھک منگا آتا ہے تو کہتے ہیں کہ لے! یہ روٹی کا ٹکڑا لے جا بلکہ اللہ تعالیٰ اکرام کے ساتھ اپنے بندوں کو عطا فرمائیں گے۔ سبحان اللہ! مہمان کی طرح اللہ تعالیٰ کی طرف سے اہل جنت کا اکرام کیا جائے گا۔

**كُلًا مِنْ غَفُورٍ رَّحِيمٍ**

یہ مہمانی ہو گئی تمہاری، **نُذُرٌ** کے لفظ کی حکمت حضرت حکیم الامت نے بیان کر دی۔

## دعوت الی اللہ میں عمل صالح کی اہمیت

اس کے بعد اللہ تعالیٰ فرماتے ہیں:

**وَمَنْ أَحْسَنْ قَوْلًا مَّنْ دَعَا إِلَى اللَّهِ وَعَمِلَ صَالِحًا**

کہ اس سے بہتر بات کس کی ہو سکتی ہے جو لوگوں کو اللہ کی طرف بلائے اور خود بھی یہ عمل کرے۔ اس سے حکیم الامت نے یہ ثابت کیا ہے کہ جو لوگ دعوت الی اللہ کا کام کرتے ہیں ان کو نیک عمل کرنا بہت ضروری ہے، ورنہ ان کے کہنے میں یعنی دعوت الی اللہ میں برکت نہیں ہو گی۔ اللہ تعالیٰ قید لگا رہے ہیں کہ جو دعوت الی اللہ کا کام کر رہے ہیں، لوگوں کو اللہ کی طرف بلارہے ہیں ان کے لیے بھی **عَمِلٌ صَالِحٌ** ہے، وہ صالح عمل کرتے ہیں، صالح عمل کی برکت سے اللہ تعالیٰ ان کے قول میں اثر ڈال دیتا ہے۔ **وَقَالَ إِنَّمَا مِنَ الْمُسْلِيْنَ** اور اعلان کرتے رہتے ہیں کہ میں اللہ تعالیٰ کے فرماں برداروں میں سے ہوں یعنی میں مسلمان ہوں۔ مسلمان کہتے ہوئے شرماۓ نہیں ہیں، داڑھی رکھتے ہوئے شرماۓ نہیں ہیں، اللہ تعالیٰ کی اطاعت و بندگی کو اپنے لیے باعثِ افتخار سمجھتے ہیں۔ یہ محبت کا خاص مقام ہوتا ہے۔



## بُرَائِيٰ کا بدلہ نیکی سے دینے کے فوائد

آگے فرمایا وَ لَا تَسْتَوِي الْحَسَنَةُ وَ لَا السَّيِّئَةُ کہ نیکی اور بُرائی برابر نہیں ہو سکتی ادْفَعْ بِالْيَتِي هِيَ أَحْسَنُ فَإِذَا الَّذِي بَيْنَكَ وَ بَيْنَهُ خَدَاؤَهُ كَانَهُ وَلِيٌ حَمِيمٌ آپ نیک بر تاؤ سے بُرائی کو ٹال دیا کیجیے، یعنی اے محمد (صلی اللہ علیہ وسلم)! آپ بُرائی کا بدلہ بُرائی سے نہ دیجیے، بلکہ جاہوں اور کافروں کے بُرے بر تاؤ کو معاف کر کے ان کے ساتھ نیکی کیجیے، یا کیا آپ دیکھیں گے کہ آپ میں اور جس شخص میں عداوت اور دشمنی تھی وہ ایسا ہو جائے گا جیسا کوئی دلی دوست ہوتا ہے۔ کیوں کہ بُرائی کا بدلہ بُرائی سے دینے میں تو عداوت اور دشمنی بڑھتی ہے اور نیکی کرنے سے عداوت کم ہوتی ہے، یہاں تک کہ اکثر بالکل جاتی رہتی ہے اور دشمن دوست جیسا ہو جاتا ہے اگرچہ دل سے دوست نہ ہو۔ حضرت تھانوی نے لکھا ہے کہ اصلی دوست دل سے نہ ہو اتو ظاہری طور پر افریت پہنچنا چھوڑ دے گا۔

وَمَا يُلْقَهَا إِلَّا الَّذِينَ صَدَرُوا وَمَا يُلْقَهَا إِلَّا ذُو حَظٍ عَظِيمٌ

اور یہ بات یعنی بُرائی کا بدلہ نیکی سے دینا ان ہی لوگوں کو نصیب ہوتا ہے جو بڑے مستقل مزانج اور بڑے قسمت والے ہوتے ہیں، یعنی بُرائی کا بدلہ بھلائی سے دینا یہ سب کا حصہ نہیں، بہت بڑے اور اوپر قسم کے لوگ ہیں، بڑے ہی نصیب والے ہیں جن کو اللہ تعالیٰ یہ نعمت عطا فرماتے ہیں۔

## شیطانی وساوس کا علاج

وَإِمَّا يَنْزَعَنَّكَ مِنَ الشَّيْطَنِ نَرَغْ فَاسْتَعِذْ بِاللَّهِ إِنَّهُ هُوَ السَّمِيعُ الْعَلِيمُ

اور اگر کبھی شیطان و سوسہ ڈالے کہ انتقام لینا چاہیے تو فوراً اللہ تعالیٰ سے پناہ مانگ لیا کیجیے۔ علامہ قشیر رحمۃ اللہ علیہ فرماتے ہیں کہ **إِنَّ الْوَلَى لَا يَكُونُ مُنْتَقِمًا** کوئی ولی انتقام نہیں لیتا **وَالْمُنْتَقِمُ لَا يَكُونُ وَلِيًّا** اور انتقام لینے والا ولی اللہ نہیں بتتا۔ اگر شیطان انتقام لینے کا و سوسہ ڈالے تو شیطان کو جواب مت دو، شیطان سے بحث مت کرو، جن لوگوں نے شیطان کو جواب دیا تو رات بھر جواب دیتے رہے، صح کو کھوپڑی گرم ہو گئی، نیند غالب ہو گئی، چند ہی دن میں پا گل ہو گئے۔

## شیطان کے مقابلے میں اللہ تعالیٰ سے پناہ مانگنے کی حکمت

اللہ تعالیٰ سکھا رہے ہیں کہ شیطان میر آلتا ہے، اس کتے کے بھونکنے سے تم اس پر مت بھونکو، جیسے بڑے آدمی کے ہاں فارلن کنٹری کے بھیڑیے کی نسل کے کتے ہوتے ہیں، تو جب کوئی گھنٹی بجاتا ہے کہ جناب میں آپ کے بنگلے میں آنا چاہتا ہوں، آپ ذرا اپنے کتے کو خاموش کر دیجیے، تو ان کے خصوصی کوڈ ہوتے ہیں جس سے کتے خاموش ہو جاتے ہیں۔ محدث عظیم ملا علی قاری فرماتے ہیں کہ جیسے بنگلے والے اپنے خصوصی کوڈ سے اُس کتے کو خاموش کر دیتے ہیں تو اللہ تعالیٰ جو سب سے بڑے ہیں، ان کا کتا بھی سب کتوں سے بڑا ہے، تم اس کا مقابلہ نہیں کر سکتے، اسی لیے اللہ تعالیٰ فرماتے ہیں **فَاسْتَعِذْ بِاللَّهِ** اللہ سے پناہ مانگو، اللہ ہی سے فریاد کرو کہ اے اللہ! اپنے کتے کو اپنے خصوصی کوڈ سے خاموش کر دے۔ محدث عظیم ملا علی قاری رحمۃ اللہ علیہ فرماتے ہیں: **فَإِنَّ الشَّيْطَنَ كَانَكُلُّ الْوَاقِفِ عَلَى النَّبِيِّ** شیطان مثل کتے کے ہے، اللہ تعالیٰ کے دربار سے نکلا ہوا، Get out کیا ہوا، مردود ہے، **فَاسْتَعِذْ بِاللَّهِ** پس تم اللہ تعالیٰ سے پناہ مانگو **إِنَّهُ هُوَ السَّمِيعُ الْعَلِيمُ** اللہ تعالیٰ بہت سننے والا اور خوب جانے والا ہے۔ **فَاسْتَعِذْ بِاللَّهِ** میں **أَعُوذُ بِاللَّهِ مِنَ الشَّيْطَنِ الرَّجِيمِ** کی طرف اشارہ ہے۔

حضرور صلی اللہ تعالیٰ علیہ وسلم نے فرمایا کہ تمہارے دل میں شیطان وسوسہ ڈالے کہ نہ معلوم اللہ میاں ہیں بھی یا نہیں، کہیں روزہ نماز بے کار ہی نہ جائے، تو فوراً کہو **أَمْنَتُ بِاللَّهِ وَرُسُلِهِ** ایمان لا یا میں اللہ پر اور اس کے رسولوں پر۔ آسمان کو دیکھو، سورج چاند کو دیکھو اور شیطان خبیث سے کہو کہ انہیں تیرے باپ نے بنایا ہے؟ وسوسہ گناہ کا ہو یا کفر کا ہو **أَمْنَتُ بِاللَّهِ وَرُسُلِهِ** پڑھنے کا نامہ یہ ہو گا کہ شیطان فوراً بھاگ جائے گا، لہذا اس کو پڑھیے اور اس کی برکتیں دیکھیے۔ میں نے جس کو بھی یہ بتایا ہے اس کی برکات انہوں نے بیان کی ہیں۔ جب بھی وسوسہ آئے تو کہو **أَمْنَتُ بِاللَّهِ وَرُسُلِهِ** میں ایمان لا یا اللہ پر اور اس کے رسولوں پر۔ یہ اللہ تعالیٰ کی طرف سے شیطان کی کھوپڑی پر ڈالنے کے لیے ڈی ڈی ٹی ہے۔



اللہ تعالیٰ نے دعوت الی اللہ کو فرمایا کہ اس سے بڑھ کر دنیا میں کوئی گفتگو نہیں ہے۔ ایک شخص اللہ کی طرف بلا رہا ہے اور ایک شخص کسی نفع بخش کاروبار کی طرف دعوت دے رہا ہے یا کوئی میاں بیوی سے بات کر رہا ہے، کوئی بنس کی بات کر رہا ہے، غرض دنیا بھر کے جتنے قول ہیں اللہ تعالیٰ فرماتا ہے کہ **وَمَنْ أَحْسَنْ قَوْلًا مِّنْ دُعَاءً إِلَيَّ اللَّهِ** جو دعوت الی اللہ دے رہا ہے اس سے بڑھ کر دنیا میں کوئی قول نہیں ہے۔

## نفس و شیطان کو شکست دینے کا نسخہ

اب آخر میں یہ عرض کرتا ہوں کہ جو نفس و شیطان سے شکست خورده ہو رہا ہو اور اس سے گناہ نہ چھوٹ رہے ہوں وہ چند کام کر لے:

۱) کسی اللہ والے سے یا اللہ والوں کے غلاموں سے کچھ اللہ کا نام لینا سیکھ لے، روحانی طاقت کے لیے روحانی ثانیک استعمال کرے۔  
۲) قبر کا مرائبہ کرے۔

۳) قیامت کی پیشی کو یاد کرے کہ جب اللہ پوچھے گا کہ تم نے اپنے اعضا کہاں استعمال کیے، تو اس وقت کیا جواب دو گے؟

۴) جس کی طرف نفسانی میلان ہواں کا بھی خیال کرے کہ وہ قبر میں کل سرٹر گیا ہے، آنکھوں اور گالوں کو دس دس ہزار کیڑے کھار ہے ہیں اور لاش پھول کر پھٹ گئی ہے۔

۵) **لَا إِلَهَ إِلَّا اللَّهُ** کا ذکر بھی کرے، کیوں کہ یہ حدیث کا وظیفہ ہے جس کے بارے میں سرورِ عالم صلی اللہ تعالیٰ علیہ وسلم نے فرمایا کہ جو روزانہ ۱۰۰ امر تبہ **لَا إِلَهَ إِلَّا اللَّهُ** پڑھے گا قیامت کے دن اس کا چہرہ چاند کی طرح روشن ہو گا۔

حضرت تھانوی رحمۃ اللہ علیہ نے علاج فرمایا کہ **لَا إِلَهَ** کہتے وقت یہ تصور کرے کہ دل سے غیر اللہ نکل رہا ہے اور **لَا إِلَهَ** کہتے وقت یہ تصور کرے کہ قلب میں اللہ کا نور آ رہا ہے، درمیان درمیان میں محمد رسول اللہ صلی اللہ تعالیٰ علیہ وسلم بھی پڑھے۔ ذکر کے بعد دیکھو کہ اہل اللہ کی صحبت کتنا کام دے گی۔ صحبتِ اہل اللہ کام دینی ہے جب ذکر کا اہتمام ہوتا ہے۔

کامیابی تو کام سے ہوگی  
 نہ کہ حسن کلام سے ہوگی  
 ذکر کے التزام سے ہوگی  
 فکر کے اہتمام سے ہوگی

باتیں بنانے سے اللہ کا راستہ طے نہیں ہوتا، خالی ملفوظات سنارہے ہیں اور عمل میں صفر، پھر یہ دعویٰ کہ بہت بڑا مصنف و مؤلف ہو گیا ہوں، یہ سب کچھ کام نہیں دے گا، اللہ کی مد کام دیتی ہے۔ راقوں کو رونا، گڑا گڑانا اور آہ و نالہ کام دے گا۔ جب شیطان اپنے جال میں پھنساتا ہے تو سارا علم، سارے حقائق و دلائل دھرے کے دھرے رہ جاتے ہیں، بس اللہ کی رحمت ہی کام آتی ہے۔ اور اللہ کی رحمت کا نہایت حاصلی کرنے کے لیے میں نے بتادیا کہ ذکر کا اہتمام اور قبر کا مراقبہ کرے، بلکہ اگر قبرستان قریب ہو تو وہاں چلا بھی جائے اور غور کرے کہ کبھی یہ بھی ہماری طرح چلتے پھرتے تھے، میں وی، وی سی آردیکھتے تھے، آج قبریں کھود کر ان کی آنکھوں کو دیکھو، کہاں ہیں وہ آنکھیں جن سے میں وی، وی سی آردیکھتے تھے کہ اللہ کا قہر اور غصب خرید رہے تھے؟ عورتوں کو بُری نظر سے دیکھ رہے تھے۔ حسینوں کی قبروں پر جا کر ان کے گالوں کو دیکھو کہ قبر میں ان کا کیا حال ہے؟ اور اگر قبرستان دور ہے تو کم از کم مراقبہ کر کے ہی تصور کرلو۔

ذکر اور فکر دو چیزوں سے اللہ کا راستہ طے ہوتا ہے، ذکر بھی کرو، فکر بھی کرو تب شیخ کی صحبت کا نفع کامل ہوتا ہے۔ ذکر و فکر نہ ہو تو خالی صحبت سے کیا ہو گا؟ بتائیے! صحابہ کرام کو بھی جہاد کرنا پڑا تھا یا نہیں؟ ایک صاحب نے لکھا کہ ایسا تعویذ دے دیجیے کہ عورت کی طرف نظر اٹھے ہی نہیں۔ اگر تعویذوں ہی سے کام چلتا تو صحابہ کے گلوں میں تو تعویذ ہی پڑے رہتے۔ بتائیے! صحابہ کے گلوں میں تعویذ ہوتے تھے یا تلواریں؟ کم و بیش ایک لاکھ صحابہ کی گردنوں میں موٹی موٹی تلواریں پڑی رہتی تھیں، ایک ایک چھٹا نک کے تعویذ نہیں لکھتے تھے اور نہ ہی قرآنِ پاک کی سورتیں ان کی گردنوں میں تعویذوں کی شکل میں رہتی تھیں۔ دوستو! اسی لیے کہتا ہوں کہ نفس سے جہاد کرو۔ باتیں تو بہت سی ہیں بس ان میں سے چند عرض کر دیں۔

ہم بلا تے تو ہیں ان کو مگر اے ربِ کریم

ان پے بن جائے کچھ ایسی کہ بن آئے نہ بنے

یہ غالب کا تر میم شدہ شعر ہے، میں اس شعر میں اپنے کو بھی شامل کرتا ہوں، اللہ تعالیٰ مجھ پر بھی اور ہم سب پر بھی اپنی محبت ایسی غالب کر دے کہ ہم سو فیصد ان کے بن جائیں۔ دعا یکجیہ کہ اللہ تعالیٰ اپنی رحمت سے ہم سب کو اپنی محبت عطا فرمادے، اپنی خشیت عطا فرمادے۔ ہمارے قلب و جان کو اے اللہ! اپنی ذاتِ پاک سے ایسا چپکا لیجیے کہ سارا عالم ہم کو آپ سے ایک اعشار یہ بھی دور نہ کر سکے، نہ حسن کا، نہ وزارتِ عظیمی کی کرسیوں کا عالم، نہ دولت کی گذیوں کا عالم، نہ سونے چاندی کا عالم، غرض جتنے بھی عالم ہیں اے اللہ! کوئی ہمیں آپ سے دور نہ کر سکے۔ اے اللہ! ہمارے قلب و جان کو اپنی ذاتِ پاک کے ساتھ اس طرح چپکا لیجیے جس طرح ماں اپنے بچے کو چپکاتی ہے، لیکن ماں غنڈوں کے مقابلے میں کمزور پڑ جاتی ہے لیکن اے اللہ! دنیا کے کسی غنڈے کے مقابلے میں آپ کی طاقت کمزور نہیں پڑ سکتی اس لیے آپ ہم سب کی حفاظت کا ارادہ فرمائیجیے، ہم سب کو سو فیصد اپنا بنا نے کافیصلہ فرمائیجیے، ان خاد مین کے صدقے جو آپ کی محبت لے کر مختلف ضلعوں، مختلف علاقوں، مختلف زبانوں اور مختلف صوبوں سے آئے ہیں اور اے خدا! صرف آپ کے نام پر جمع ہوئے ہیں اور آپ کے نام سے بڑھ کر اجتماع کس بات پر ہو سکتا ہے اس لیے آپ اپنی رحمت سے ہم سب کے لیے فیصلہ فرمادیجیے، دستِ بکشا جانبِ زنبیل ما، اے اللہ! اپنا دستِ کرم بڑھائیے، اپنے کریم ہونے کے صدقے میں ہم سب کو اپنی حفاظت میں لے لیجیے، ہم اپنی دناءتِ طبع کے باعث آپ کا نہ بھی بننا چاہیں تو بھی ہمیں اپنا بنا لیجیے، مستورات و خواتین کو اللہ والی اور ہم سب کو اللہ والا بنا دیجیے، ہمارے دنیا کے غم دور فرمادیجیے اور ہمیں سکون قلب سے اپنا نام لینے کی سعادت اور توفیق عطا فرمادیجیے۔ اے اللہ! ہم زیادہ دیر مانگ بھی نہیں سکتے، تھوڑی سی دیر میں تحکم جاتے ہیں اس لیے آپ بغیر مانگے ہی اپنی رحمت سے دنیا اور آخرت کی ساری خیر ہمیں عطا فرمادیجیے، آمین۔

وَأَخْرُجْهُوْا نَا أَنِ الْحَمْدُ لِلّٰهِ رَبِّ الْعَالَمِيْنَ  
وَصَلَّى اللّٰهُ تَعَالٰى عَلٰى خَيْرِ خَلْقِهِ مُحَمَّدٌ وَآلِهِ وَصَحْبِهِ أَجْمَعِيْنَ  
بِرَحْمَةِكَ يَا أَرْحَمَ الرَّاحِمِيْنَ



اس وعظ سے کامل نفع حاصل کرنے کے لیے یہ دستور العمل کیمیا اثر رکھتا ہے

## دستور العمل

**حکیم الامت مجدد الملت حضرت مولانا شاہ محمد اشرف علی صاحب تھانوی علیہ السلام**

وہ دستور العمل جو دل پر سے پر دے اٹھاتا ہے، جس کے چند اجزاء ہیں، ایک تو کتابیں دیکھنا یا سنتا۔ دوسرا مسائل دریافت کرتے رہنا۔ تیسرا اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو جائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاح قلب میں بہت ہی معین ہے اور اسی ذکر کے وقت میں سے کچھ وقت حساب کے لیے نکال لو جس میں اپنے نفس سے اس طرح باتیں کرو کہ

”اے نفس! ایک دن دنیا سے جانا ہے۔ موت بھی آنے والی ہے۔ اس وقت یہ سب مال و دولت ہیں رہ جائے گا۔ یہوئی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو جنتا جائے گا اور گناہ زیادہ ہوئے تو جہنم کا عذاب بھگنا پڑے گا جو برداشت کے قابل نہیں ہے۔ اس لیے تو اپنے انجام کو سونچ اور آخرت کے لیے کچھ سلامان کر۔ عمر بڑی قیمتی دولت ہے اس کو فضول رائیگاں مت بر باد کر۔ مرنے کے بعد تو اس کی تمنا کرے گا کہ کاش! میں کچھ نیک عمل کرلوں جس سے مغفرت ہو جائے، مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سلامان کر لے۔“



## ولی اللہ بنانے والے چار اعمال

### تعلیم فرمودہ

شیخ العرب والجعجم عارف باللہ حضرت اقدس مولانا شاہ حکیم محمد انخر صاحب دامت برکاتہم

چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دنیا سے جائے گا۔ نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا۔

### ایک مٹھی داڑھی رکھنا

بخاری شریف کی حدیث ہے:

**حَالِفُوا الْمُشْرِكِينَ وَفِرُوا اللُّهَى وَاحْفُوا الشَّوَّارِبَ وَكَانَ بْنُ عُثْرَةَ إِذَا حَجَّ أَوْ اعْتَصَرَ قَبْضَ عَلَى تَحْيَيَتِهِ فَمَا فَضَلَّ أَخْذَهُ**

ترجمہ: مشرکین کی مخالفت کرو داڑھیوں کو بڑھاؤ اور موچھوں کو کشاو اور حضرت ابن عمر جب حج یا عمرہ کرتے تھے تو اپنی داڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کاٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

**إِنَّهُ كُوَا الشَّوَّارِبَ وَأَعْفُوا اللُّهَى**

ترجمہ: موچھوں کو خوب باریک کرنا اور داڑھیوں کو بڑھاؤ۔

پس ایک مٹھی داڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقرہ عید کی نماز واجب ہے، اسی طرح ایک مٹھی داڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:



**أَمَّا أَخْذُ الْحِيَاةِ وَهِيَ مَادُونَ الْقَبْضَةِ كَمَا يَفْعُلُ  
بَعْضُ الْمَغَارِبَةِ وَمُخْنَثَةُ الِّرِجَانِ فَلَمْ يُحْمِدْ أَحَدٌ**

ترجمہ: داڑھی کا کترانا جبکہ وہ ایک مٹھی سے کم ہو جیسا کہ بعض اہل مغرب اور بیچڑیے لوگ کرتے ہیں کسی کے نزدیک جائز نہیں۔

حکیم الامم مجدد الملت حضرت مولانا اشرف علی صاحب ن汗انوی رحمۃ اللہ علیہ بہشتی زیور جلد ۱۱، صفحہ ۱۵۵ اپر تحریر فرماتے ہیں کہ داڑھی کامنڈانا یا ایک مٹھی سے کم پر کترانا دنوں حرام ہیں، اور داڑھی داڑھے سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرے کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی داڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرے کے دائیں اور بائیں طرف سے کترادیتے ہیں، خوب سمجھ لیں کہ داڑھی تینوں طرف سے ایک مٹھی رکھنا واجب ہے، اگر ایک طرف سے بھی ایک مٹھی سے چاول برابر کم یعنی ذرا سی بھی کم ہو گی تو ایسا کرنا حرام اور گناہ کبیرہ ہے۔

## (۲) ٹخن کھلے رکھنا

پاجامہ، شلوار، لگنی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

**مَا أَسْفَلَ مِنَ الْكَعْبَيْنِ مِنَ الْإِذَارِ فِي النَّارِ**

ترجمہ: ازار (پاجامہ، لگنی، شلوار، کرتہ، عمامہ، چادر وغیرہ) سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپنا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

## (۳) نگاہوں کی حفاظت کرنا

اس معاملے میں آج کل عام غفلت ہے۔ بد نظری کو لوگ گناہ ہی نہیں سمجھتے حالاں کہ



نگاہوں کی حفاظت کا حکم اللہ تعالیٰ نے قرآنِ پاک میں دیا ہے:

### قُلْ تَلْمُوْدُ مِنِّيْنَ يَغْضُبُوا مِنْ آبْصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔

یعنی نامرم لڑکیوں اور عورتوں کو نہ دیکھیں۔ اسی طرح بے داڑھی مونچھ والے لڑکوں کو نہ دیکھیں یا اگر داڑھی مونچھ آبھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کامیابی یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظتِ نظر اتنی اہم چیز ہے کہ اللہ تعالیٰ نے قرآنِ پاک میں عورتوں کو الگ حکم دیا یَغْضُبُنَ مِنْ آبْصَارِهِنَ اپنی نگاہوں کی حفاظت کریں، جب کہ نماز روزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔ اور بخاری شریف کی حدیث ہے:

### رِبِّ الْعَيْنِ التَّنْظُرُ

ترجمہ: آنکھوں کا زنا ہے نظر بازنی۔

نظر باز اور زنا کا راللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے۔ اور مشکوٰۃ شریف کی حدیث ہے:

### َتَعَنَ اللَّهُ الَّذِيْنَ ظَرَرُوا وَالَّذِيْنَ ظَرَرُوا إِلَيْهِ

ترجمہ: اللہ تعالیٰ لعنت فرمائے بد نظری کرنے والے پر

اور جو خود کو بد نظری کے لیے پیش کرے۔

پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بد دعا فرمائی ہے۔ بزرگوں کی بد دعا سے ڈرنے والے سید الانبیاء صلی اللہ علیہ وسلم کی بد دعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹاوا یک لمحہ کو اس پر نہ رُکنے دو۔ پس قرآنِ پاک کی مندرجہ بالا آیاتِ مبارکہ اور



احادیث مبارکہ کی روشنی میں بد نظری کرنے والے کو تین بڑے القاب ملتے ہیں:

۱) ...اللہ و رسول کا نافرمان      ۲) ...آنکھوں کا زنا کار      ۳) ...ملعون

## (۲) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہِ چشمی کی تو حفاظت کر لیتے ہیں لیکن نگاہِ قلبی کی حفاظت نہیں کرتے لیکن آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لا کر حرام مزہ لیتے ہیں، خوب سمجھ لیں کہ یہ بھی حرام ہے۔ اللہ تعالیٰ فرماتے ہیں :

**يَعْلَمُ خَاطِئَةُ الْأَعْيُنِ وَمَا تُخْفِي الصُّدُورُ**

ترجمہ: اللہ تعالیٰ تمہاری آنکھوں کی چوری کو اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنابر انہیں لانا بُرا ہے۔ اگر گنداخیال آجائے تو اس پر کوئی موآخذہ نہیں لیکن خیال آنے کے بعد اس میں مشغول ہو جانا یا پرانے گناہوں کو یاد کر کے اس سے مزہ لینا یا آیندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی نارِ ضگی کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ تمام گناہوں سے بچنا آسان ہو جائے گا۔

## مذکورہ بالاعمال پر توفیق کے لیے چار تسبیحات

مذکورہ بالاعمال حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا: ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ أَكْبَرُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح (۱۰۰ بار) درود شریف کی۔



ہر انسان تین جہاںوں سے گزر کر اپنی آخری منزل جنت یا خدا نخواست جہنم میں پہنچتا ہے۔ وہ تین جہاں دنیا، قبر اور میدانِ محشر ہیں۔ انسان کی فطری خواہش ہوتی ہے کہ وہ جہاں رہے اُسکے عافیت سے رہے، لہذا جو ان تینوں جہاں میں اُسکے عافیت سے رہتا چاہے وہ اس دنیا کی زندگی میں اللہ تعالیٰ کو خوش اور راضی رکھنے کی کوشش کرے۔ اللہ تعالیٰ جس سے راضی ہو جاتے ہیں اس کے ہمراہ تینوں جہاں میں فرشتوں کی جماعت کر دیتے ہیں جو اس کو دنیا میں یہک اعمال کی ترقیب دیتے ہیں اور موت کے وقت اور مرنے کے بعد قبر اور میدانِ محشر میں اُنسیت کے لیے ساتھ رہتے ہیں۔

شیخ العرب والعلم عارف باللہ مجدد زمانہ حضرت اقدس مولا نا شاہ حکیم محمد اختر صاحب رحمۃ اللہ علیہ نے اپنے وعظ ”زندگی کے قیمتی لمحات“ میں اس دنیا میں اللہ تعالیٰ کو راضی رکھنے والے متعدد اعمال کو نہایت منفصل اور مؤثر انداز میں بیان فرمایا ہے۔ اللہ تعالیٰ کے فضل و کرم اور ان اعمال کی بدولت ہر انسان چند روزہ زندگی کو قیمتی بنا کر آخرت کی دائیٰ خوشیاں اور کامرانیاں حاصل کر سکتا ہے۔

